

ఆయుర్వేదాశ్రమ గ్రంథమాల-౧౩.

దక్షిణభారతము-ఆయుర్వేదప్రచారము.

12/40

ఇది

చెన్నపురి ఆయుర్వేదకలాశాల ప్రిన్సిపాలును

అఖిలభారతాయుర్వేద విద్యాపీఠమున కధ్యక్షులునునగు

శ్రీమాన్,

వైద్యరత్న పండిత డి. గోపాలాచార్యులు,

ఆయుర్వేదమార్గాండ భిషజ్మణి, ఏ. వి. యస్., వారణా

అఖిలభారతాష్టమాయుర్వేద మహాసమ్మేళనమున

పూనాలో (26-2-17) నొసగబడిన

యభిభాషణము.

చెన్నపురి :

౧౯౧౭ సం॥

రిజిస్టర్డ్ - కాపీరైటు.

చెన్న పురి :

55, ఆచారప్పన్ వీధియందుగల

వైద్యరత్న, పండిత డి. గోపాలాచార్యులవారి
స్వకీయాయుర్వేద ముద్రాయంత్రమున ముద్రింపబడి
ఆయుర్వేదాశ్రమమున బ్రకటింపబడియె.

వీ రి క .

పూనానగరమునందు గడచిన పిఠెవరిమాసమున శ్రీ శ్రీ కొచ్చిమహారాజాగారి యాధిపత్యముక్రింద నడిచిన యఖిలభారతాష్టమాయుర్వేద వైద్య మహాసమ్మేళనమున స్వాగతకారినీసభవారు వైద్యరత్న పండిత, డి. గోపాలాచార్యులవారిని దక్షిణభారతమందలి యాయుర్వేదప్రచారముంగూర్చి విపుల మగు నొకవ్యాసలేఖను సిద్ధముజేయగోరిన శ్రీ ఆచార్యులవారు అట్టివిషయములను విమర్శించి గీర్వాణవాణియందు వ్రాసి పై మహాసమ్మేళనమున (26-2-17) జదివరి.

ఈవ్యాసము సభానాథులగు శ్రీ కొచ్చిమహారాజులవాల్ల యొక్కయు సమ్మేళనమువారియొక్కయు స్వాగతకారినీసభవారియొక్కయు క్లాసును బడసినది. దక్షిణభారతమునంగల యాయుర్వేదవ్యాప్తి దెలియనివారల కందరికిని ఈవ్యాసమునురచించి యాచార్యులవారు మార్గదర్శకులైనందుకు మనమందరము కృతజ్ఞులుగా నుండవలెనని శ్రీసభానాయకులు నుడివరి. పిదప ప్రత్యక్ష శారీరాది గ్రంథరచనాధురీణులును అంగ్ల ఆయుర్వేదవైద్యాచార్యులును మహామహాపాధ్యాయ, విద్యానిధి, సరిస్వతి, ఆయుర్వేదావతం సేత్యాది బిరుదావళీవిరాజమానులునునగు కవిరాజ గణనాథసేన్ ఎమ్. ఎ. ఎల్. ఎమ్. అండు ఎస్., గార్లు సభానాథునియొక్క యనజ్ఞ ననుసరించి శ్రీగోపాలాచార్యులవారికి అభినందనములజేయుచు నిట్లు నుడిపరి:— “శ్రీగోపాలాచార్యులువారు చిరకాలమునుండియు నాయుర్వేదమునకై జేయు సేవ లోకవిదితము. వారి సర్వస్వమును ఆయుర్వేదమునకై వినియోగించుచున్నారు. వారిచే నెలకొల్పబడిన యాయుర్వేదకలాశాల లోకోత్తరమైనది. దక్షిణభారతమున నాయుర్వేదమును చక్కనిపునాదితో ప్రచారమునకు దెచ్చినదియేగాక చరకాదిగ్రంథముల నాంధ్రమున పరివర్తించి ప్రచారముజేయుచున్నారు. వీరివద్ద యొక దక్షిణభారతమువారలేగాక పంజాబు, బెంగాలు, ఘూర్జరము మొదలగు దేశముల నుండువారలుకూడ విద్యనభ్యసించి వ్యాపకులుగ నున్నారు. వీరికి ఆయుర్వేదమున పాండితి మెండునుటయేగాక ఆయుర్వేదైతిహాసికవిషయములయందును పరిశ్రమమధికము. ఆయుర్వేదవాఙ్మయమును గూర్చిన చరిత్రము నొకటిని నేను వ్రాసియున్నాడనుకొని శ్రీ ఆచార్యులవారి యభిభాషణమున గనపరచిన వివిధవైద్యగ్రంథముల నామములను సైతము నేనెన్న

దును వినియుండలేదు. అపూర్వముగ వీరి పరిశోధన మాయుర్వేదమహాసమ్మేళనమునకు చాల మేలు గలిగించును. వీరివిమర్శనములయందు అష్టస్థానపరీక్ష నాడీపరీక్షలచేచేయు రుగ్వినిశ్చయమార్గమును చరకాదిచక్రదత్తుల కాలము వరకును నెవరును సంస్కృతవైద్యగ్రంథకర్తలు వ్రాసియుండలేదనియు, 14 కైస్తవాబ్దమునకు వెనుకటివారగు శార్దూలధరాదులు నాడీపరీక్షాదుల వివరించిరనియు, ఆనాడీపరీక్షాదులను వీరికి పూర్వముననే యగస్త్యవైద్యసంప్రదాయమువారు ద్రవిడభాషయందు వ్రాసియున్నారనియును, దీని పౌర్వాపర్యమునుగూర్చి విమర్శించుట యవసరమనియు జూపియున్నారు. ఇది యొక గొప్పవిషయము. ఈవిషయమై యాచార్యులవారు వంద్యులు. దక్షిణభారతాయుర్వేదచరిత్రమును వాఙ్మయమును వైద్యవ్యాపనమునుగూర్చి వారు మనకుపడేశించిన విషయములన్నియు నీదివరకెరింగియుండలేదు. ఇట్టి యాయుర్వేదమునకు జేరిన యపూర్వవిషయములను మనకుబోధించిన శ్రీఆచార్యులవారికి సభాసదులగు మీయందరిపక్షమునను శ్రీసభానాథుల యాజ్ఞనుండి నామనఃపూర్వకముగ నభినందనముల నందజేయుచున్నాడ" నని నెలవిచ్చిరి. మరియు శ్రీగణనాథ సేక" గారు ఈవ్యాసమును నాగరాక్షరముల ముద్రించి వైద్యులందరికి నందజేయవలెనని కోరిరి. సమ్మేళనమును పరిసమాప్తిని జేయుసమయమున సభానాయకులగు శ్రీకొచ్చిమహారాజులవారు ప్రత్యేకముగ శ్రీఆచార్యులవారి యభిభాషణము లోకోత్తరమైనదనియు, ఆయుర్వేదవైద్యులు వైద్యముపట్ల విమర్శనముల జేయుటకు మార్గదర్శియైనదియనియు కొనియాడుచు నీవ్యాసమును సంస్కృతభాషయందేగాక దేశభాషాసామాన్యమునకూడ ముద్రించి వైద్యలోకమునకు ప్రచారముజేయుట యత్యవసరమనియు నుడివిరి. ఈవ్యాసము ననేకులు కోరియుండుటచేతను సభానాయకులగు శ్రీకొచ్చిమహారాజులవారియొక్కయు శ్రీగణనాథ సేక" గారియొక్కయు కోరికలనుసరించియు సంస్కృతభాషలోనుండిన యీవ్యాసమును మున్ముందు మాపాఠకమహాశయులకై యాంధ్రభాషయందు ముద్రించినారము. ప్రకృతము కాగితములు మొదలగు ముద్రణద్రవ్యముల వెలలు ముందుకన్న మూడునాలుగుభాగము లధికమైనను గణింపక పాఠకమహాశయులకై గ్రంథప్రచారము జేయుచున్నారము. పాఠకమహాశయుల నధికముగ ప్రోత్సహమును గలుగజేయగోరుచున్నారము.

చెన్న పురి,
ఆయుర్వేదాశ్రమం.

కార్యనిర్వాహకుడు,

ఆయుర్వేదగ్రంథమాలా కార్యాలయము.

హెచ్. హెచ్. శ్రీ. సర్. మహారాజ రామవర్మ,

జి. సి. యస్. ఐ., జి. సి. ఐ. ఇ., యఫ్. యం. యు.,

ఇత్యాదిబిరుదావళీనిరాజనూనులగు కొచ్చిమహారాజువారి యాధిపత్యమున

(26-2-17 దినమున)

అఖిలభారతాష్టమాయుర్వేద వైద్యమహాసమ్మేళమునందు

వైద్యరత్న పండిత డి. గోపాలాచార్యు,

ఎ. వి. యస్., ఎ. యం. బి. వారిచే నొసగబడిన

యభిభాషణము.

దక్షిణభారతము-ఆయుర్వేద ప్రచారము.

సభాధినాథ శ్రీమహారాజమహాశయ!

నియుక్త సోదరీ సోదర వైద్యపుంగవులారా!

దక్షిణభారతమునందలి యాయుర్వేద ప్రచారముం
గూర్చి యీ వైద్యమహాసమ్మేళనమున నుపన్యసింప నఖిల
భారతాయుర్వేదాష్టమవైద్యసమ్మేళనస్వాగతకారిణీ సభవారు
నన్ను నియోగింప భాగ్యముం బడసితిని.

ఇట్టి మహాకార్యమును నిర్వహింప జ్ఞానముచేతను
వయస్సుచేతను నాకన్న పూజ్యులగు నాయుర్వేదవైద్యవిద్యా
విశారదు లనేకులున్నను నాకేయపూర్వమగు గౌరవమునకు

గలుగజేసినందుకు స్వాగతకారితో సభాసదుల కనేకవందన సహ సములం జేయువాడ.

బహువిషయ విమర్శనలతోగూడిన యిక్కార్యము నిట్టి మహాత్మాత్సహసమయమున సమగ్రముగ పరికించి నిర్వహింప సమర్థత నాకు లేదనుసంశయము నన్నధికముగ బాధించుచు న్నది. అయినను నేడు స్వాగతకారితోసభవారి ప్రీతిపూర్వక మగు కోరికననుసరించి నేను సన్నద్ధుడను గాకున్నచో నేయా యుర్వేదమహాసభ నన్నింతకాలమునుండియు నఖిలభారతా యుర్వేద మహాపరిషదమువలన నేర్పరుపంబడిన “ ఆయుర్వేద విద్యాపీఠము ” నకు జేరిన బాధ్యతలతోగూడిన కార్యముల యందు నియోగించెనో అట్టివిద్యాపీఠపరిషదముపట్ల కృతఘ్ను డగు సేవకునిగ నన్ను భావించురనుభీతిచే నేనాయుర్వేదప్రపంచమునజేయు కార్యములలోనెల్ల నియ్యది ప్రథమకృత్యమని నిశ్చయించి యెట్టుకేల కుపస్యసింప గడంగితిని.

త్రికాలవేదులగు మహర్షి పుంగవుల జ్ఞానజ్యోతితోగూ డిన యాయుర్వేద వైద్యవిద్యాపారంగతులగు మీయందరియొక్క యవ్యాజకరుణచే నేకకాలంబున నిందరి పేరోలగంబున ప్రాణసంరక్షణదక్షమగు నీమహాన్నతాయుర్వేద సేవంజేయుచు “ దక్షిణభారతాయుర్వేద ప్రచారము ” గూర్చి నిర్భయముగ నుపస్యసింప నుద్యమించితిని.

సకలవీధారోగ్యభాగ్యంబు లొసగు నా శ్రీయఃపతిని,
రోగార్తులను నిజపుత్రులంబోలి యుపచరించు నా వైద్యసోద
రులను నాలోపముల మన్నింప ప్రార్థించుచున్నాడను. ఇట్టి
యవకాశమును మీరలు నాకొసంగినందుకు నామనఃపూర్వ
కములగు వందనశతసహస్రంబుల నొనర్చుచున్నాడను.

—(దక్షిణదేశవిభాగము.)—

దక్షిణభారతమనగ వింధ్యపర్వతమునకు దక్షిణదిశయం
దుగల దేశమని ప్రసిద్ధము. ప్రకృతోపన్యాసమునకై చెన్నరాజ
ధానిని, దానిని చుట్టుకొనియుండు సింహళద్వీపమును, కేరళ
మును, కార్నాటికమును, నైజాము హైదరాబాదు రాజ్యమం
దలి కొంతభాగమునుజేర్చి గ్రహించినాడను.

—(ఆయుర్వేదము, దానిప్రాచీనత.)—

ఆయుర్వేదవైద్యము భారతదేశమున చిరకాలమునుం
డియు వ్యాపకములోనుండుట లోకవిదితము. అందును దక్షిణ
భారతమున నాయుర్వేద వైద్యవిద్యావ్యాపనము చిరకాలము
నుండి గలదనుటకు పెక్కుదృష్టాంతములుగలవు. ఇయ్యది
యితర వైద్యకపద్ధతులకన్నను మిక్కిలి ప్రాచీనమనుట లోక
సమ్మతము. ఇప్పటివీనమార్గముల కనుగొనబడినవనితలచబడు
* రక్తచలనము మొదలగు సిద్ధాంతములు చరకాదిగ్రంథముల
గలవనుట నవీనముకాదు.

* చరకసూత్రస్థానమున 30-వ అధ్యాయము.

విస్మయజనకముగ నిప్పటివారుచేయు శస్త్రచికిత్సలును తత్సాధనములగు యంత్రశస్త్రములును కొన్ని వేలవత్సరములకు పూర్వమువిరచితములగు చరక సుశ్రుతముల కాలమునాటికే కలవనుటకు సందియములేదు. నవీనపాశ్చాత్య చికిత్సాపద్ధతులచే ననివార్యములగు ననేకవ్యాధులను గుదుర్చుటలో విఖ్యాతములైన యశాషధగణములతో కూడినదనుట సర్వజనవిదితము. ఇట్టి యనేకవిషయములతోడంగూడిన యాయుర్వేదమహిమను గూర్చి నేను విస్తరించుటయనవసరము.

వైదికమహాయుగమునుండియు ప్రఖ్యాతివడసి బ్రహ్మదక్ష అశ్వని ధన్వంతర్యాది పరంపరలచే నభివృద్ధినిబొంది వేదచోదితమైన ఆయుర్వేదము భారతదేశమున నుత్తరవిద్యాపీఠ దక్షిణవిద్యాపీఠములచే వ్యాప్తినందినదని ఐతిహాసికులు జెప్పుదురు.

—(చరకవిద్యాపీఠము.)—

పంజాబుదేశమందలి తక్షశిలయను గ్రామమున కై)స్తవజన్మమునకు మున్నూరు (300 బి.సి) వత్సరములకు బూర్వమున ఆత్రేయమతానుయాయగు చరకుడు కాయచికిత్సాప్రధానమైన యష్టాంగవైద్యకవిషయముల ననేకులకు బోధించి వృద్ధిజేసెను. దీనికే చరకవిద్యాపీఠమనిపేరు.

—(సుశ్రుతవిద్యాపీఠము.)—

వారాణసీనగరమున సుశ్రుతుడు కై)స్తవజననానంతరము నాలవశతాబ్దమున శస్త్రచికిత్సా పద్ధతుల ననేకులకు

బోధించి శత్రుతంత్రమును వ్యాప్తి నొందించిరి. ఈ విద్యాస్థానమునకే సుశ్రుతవిద్యాపీఠమని పేరు.

—(ఆగస్త్యవిద్యాపీఠము.)—

దక్షిణభారతమున నగస్త్యమహర్షి చే నెలకొల్పబడిన విద్యాపీఠమున కగస్త్యవిద్యాపీఠమని పేరు. ఇయ్యది పైరెండు విద్యాపీఠములవలెనే క్రైస్తవజన్మకు పూర్వమా లేక పరమా యని యిప్పటివరకును చరిత్రకారులచే నిశ్చయింపబడినట్లు కనబడదు. పై బేర్కొనిన చరక సుశ్రుత విద్యాపీఠముల బరంపర భారతధరామండలియందేగాక యనేక ఖండములయందును క్రమముగ నభివృద్ధిగాంచెను. ఆవ్యాప్తికి ఇందలి గ్రంథములన్నియు సంస్కృతభాషామయము లగుటయే ముఖ్యకారణము. అగస్త్యవిద్యాపీఠ పరంపరలు పైవానివలెగాక దక్షిణాపథమందలి యేకదేశమగు ద్రవిడదేశమున మాత్రము వ్యాప్తిగాంచెను. ఈసంప్రదాయమందలి గ్రంథజాలమంతయు సర్వదేశవ్యాప్తమగు సంస్కృతభాషయందు లేక చెన్నరాజధానియందలి కొందరిచే వాడబడు ద్రవిడభాషలో వ్రాయబడుటయే యిందుకు ముఖ్యకారణమని యూహింపదగియున్నది.

ఈసంప్రదాయమును గురించిన వివరములను 1913-వ వత్సరము ఏప్రిల్ మాసమున బొంబాయినగరమున నఖిలభారతాయుర్వేద వైద్యమహాసమ్మేళనమున నాయధ్యక్ష కాభిభాష

ణమున దెలిపియుంటిని. మరియు నాచే బ్రచురింపంబడు నాయు
 ర్వేదాశ్రమ గ్రంథమాలయందు 5-వగుచ్ఛమగు “అగస్త్య
 సంప్రదాయము” అను చిన్నిపుస్తకమున నీ విషయముల
 వివరించితిని.

అయినను సభాసదులగు నాప్రియవైద్య సోదరులకీ
 సంప్రదాయప్రకారమును దెలుపుట కుత్సాహమును గలిగి
 యున్నాడ.

—(అగస్త్యవిద్యాపీఠము దానిచరిత్ర.)—

దశరథరాజతనయుండగు శ్రీరామచంద్రులు దక్షిణాప
 థయాత్రసలుపుటకు పూర్వమే పూజ్యులైన యగస్త్యమహర్షి
 దక్షిణాపథము నలంకరించిరనుట లోకవిదితము. ఇయ్యది
 శ్రీరాములయాగమనమున కెంతకాలమునకుపూర్వమో వ్రా
 యజాలను. రామరావణయుద్ధమున శ్రీరాముని సర్వసైన్యము
 నకు చికిత్సకుడుగనుగడిన నుపేణుడు ప్రసిద్ధుడు. శక్త్యాయుధా
 ఘాతముచే మూర్ఛనొందిన లక్ష్మణుని సమ్మోహరహితునిగజే
 సినవీరి చికిత్సకుశలత నుప్రసిద్ధము. ఈప్రాంతముల నాయు
 ర్వేదప్రచారమున కిట్టిదృష్టాంతములు పెక్కులు గలవు.

—(సంప్రదాయప్రవర్తకులు.)—

ఈసంప్రదాయ ప్రవర్తకులు నలువదినలుగు (44) రని
 కొందరును మరికొందరు యిరువదియిద్ద (22) రనియు ఇంక
 కొందరు పదునెనమండ్రుగు(18)రనియువచించెదరు మైమూడు

మతములలో పదునెనమండ్రుగురను మతమే సర్వజనాంగీకృతము. ఈసంప్రదాయప్రవర్తకుల నందరిని ప్రాయశ్చిత్తముగ సిద్ధులని వ్యవహరించుట వాడుకయైయున్నది.

—(సంప్రదాయపరంపర.)—

ఈసంప్రదాయమును ఈశ్వరుడు పార్వతికిని, పార్వతి నందీశునకును, నందీశుం డశ్వినీదేవతలకును, వారలు ధన్వంతరికిని, ధన్వంతరి యగస్త్యులకును, అగస్త్యులు పులస్త్యులకును, వారలు తేరయ్యార్కును, వీరు ఊహమునికిని క్రమముగ నుపదేశించినట్లు ఇందలిగ్రంథములనుండి తెలియుచున్నది.

ఈ సంప్రదాయ ప్రవర్తకులగు సిద్ధు లిరుదెరంగులు. అందు సంస్కృతభాషావైద్యముతో కూడిన వైద్యపాండిత్యముగలవారికి నడ (ఉత్తర) సంప్రదాయజ్ఞులనియు కేవల ద్రవిడ భాషావైద్యపాండితిని బడసినవారికి తెక్ (దక్షిణ) సంప్రదాయజ్ఞులనియు వాడుక.

ఇందు మొదటివారగు నగస్త్యులు తేరయ్యార్ భోగర్ పులిప్పాణి మొదలగువారు సంస్కృతభాషయందును ద్రవిడ భాషయందును స్వతంత్రవైద్యగ్రంథరచనల సలిపిరి. మరియు కొన్నిటికి సంస్కృతమునుండి ద్రవిడభాషలో పరివర్తన మొనరించిరి. రెండవతెగవార లధికముగ ద్రవిడభాషయందే వైద్యగ్రంథముల రచించిరి.

ఈ రెంటియందును రసతంత్రప్రక్రియలు మెండు. ఈ ప్రక్రియలును వానివిభాగములును జారణమారణాద్యపాఠములును ప్రక్రియలును పరిభాషలును ప్రాయికముగ సంస్కృత భాషామయములగు నాగార్జునాది రసతంత్రములయందలి ప్రక్రియలకన్న భిన్నములుగ దెలియుచున్నవి.

—) ఖనిజపదార్థములును, వానివిభాగములును. (—

ఈసంప్రదాయమున మైలతుత్తమునైనను సౌవీరమునైనను భస్మమునుజేసి దానినే ప్రతిపదార్థమును భస్మమును జేయునపుడు మూలప్రకృతివలె సహాయముగ జేర్చెదరు. ఈ భస్మమునే గురుభస్మమందురు. సామాన్యభస్మమునకన్న గురుభస్మ సహాయమునజేసిన భస్మము వేయిమణుంగులు గుణాధికము. ఇట్టి ప్రక్రియ లీ సంప్రదాయమున మెండు. ఇందలి గ్రంథపరిశీలనమునుండియు నీసంప్రదాయ ప్రక్రియ లుపయోగించు ననుభవమునుబట్టియు నాగార్జునాది రసతంత్రముల విహితములగు భస్మసిందూరాదులకన్న నీయస్త్వసంప్రదాయ బోధితములగు భస్మసిందూరాదులును సినిజేయు ప్రక్రియాదులును సులభములనియు ఉపయోగమున గుణాధికములనియు నాయభిమతము. ఇయ్యది విజ్ఞులకును విదితము.

మరియు ప్రత్యేకము దక్షిణాపథమందు ప్రసిద్ధిగాంచిన యనేకమూలికల గుణములు జెప్పబడినవి. ఈ మూలికాది

పదార్థములకు రసము, వీర్యము, విపాకము, ప్రభావము, గుణము, దీపనము, పాచనము, రసాయనము ననెడు సంప్రదాయముల ననుసరింపక కేవలము ప్రభావరూపగుణములే జెప్పబడియున్నవి. ఇందు చరకసుశ్రుత వాగ్భటాదులయందు జెప్పబడిని శివనారివేంబు, కుప్పమేని, పూవరశంమొదలగు పెక్కుమూలికలు గలవు.

—ద్రవిడవైద్యవాఙ్మయము. —

పై బేర్కొనబడిన పదునెనిమిది సిద్ధులును ఈ సంప్రదాయబోధకములగు ననేకగ్రంథముల రచించిరి. వీనిలో కొన్నిటిని ద్రవిడభాషయందు పరివర్తితములుగ జేసినట్లు తేరయ్యర్ తిరుమూలర్ మొదలగువారి గ్రంథములనుండి తెలియుచున్నది. ఈ పరివర్తన మేకాలమున జరిగించబడినదను చారిత్రక విషయములు దుర్ఘటము లగుటచేతను సంప్రదాయ గ్రంథములు విరళప్రచారములగుటచేతను పౌర్వాపర్యముల నిర్ణయించుట దుస్సాధముగనున్నది.

కైస్తవశకమున కెన్నియోవందల వత్సరములకు పూర్వము దక్షిణదేశమందు తామ్రపర్ణి మధుర మొదలగు స్థలములలో మూడుతడవలు ద్రవిడసంఘములు నెలకొల్పబడెను. ఆసంఘములయం దనేక శాస్త్రీయ విషయములు విమర్శింపబడెను. అక్కలమున ద్రవిడభాషా యోష వేదాంతవైద్య సంగీత జ్యోతిషాది శాస్త్రముల నలంకరించినదనుట లోకవిదితము. అందు

కడపటి మూడవసంఘముకూడ క్రైస్తవశకమునకు పూర్వ
మొంత కాలముక్రింద జరిగియుండెనో ఐతిహాసికులు నిర్ణయింప
దుస్సాధముగ నున్నది. ఇట్టి ద్రవిడభాషయందుగల వైద్య
సారస్వతము ఇతరదేశ భాషా వైద్యవాఙ్మయమునకన్న ముంద
టిది యనుట నిర్వివాదము. ఈ వాఙ్మయమున ప్రకృతము
ముద్రితములును అముద్రితములునునగువు స్తకములు దాదాపు
సూటయేబది (150) గలవు. లభ్యములుగనున్న వీనిలోగొన్నిం
టి నిట గనబరచెద.

అగస్త్యర్ పెరుంతిరట్టు	సరక్కువై ప్ప
అగస్త్యర్ ఆయుశ్వేదభాష్యము	రామదేవణ్ పెరినూల్
అగస్త్యర్ భస్మములై, (భస్మాది	గోరక్కర్ వైద్యము (గోరక్షసిద్ధుల
ప్రక్రియలు)	వైద్యము)
అగస్త్యర్ నాడినూల్, (నాడివిష	మత్స్యముని ఎణ్ణూర్
యము)	కరువూరార్ తిరట్టు
అగస్త్యర్ ఆయిరత్తెరనూర్	తేరయ్యర్ కరళిల్ మున్నూర్
అగస్త్యర్ తొలికాప్యం	అగస్త్యర్ పిళ్ళైతమిళ్
అగస్త్యర్ పరిపూర్ణం	శివజాలం
ప్రలిప్పాణి ఐనూర్	శక్తిజాలం
నోగర్ ఎణ్ణూర్	వణ్ణుఖజాలం
డిహముని ఆయిరం	కొంకణర్ నిదానం
రోమముషి ఐనూర్	

—(అష్టస్థానపరిక్షావిధానము.)—

ఇందు అష్టస్థానపరీక్షలచే రుగ్వినిశ్చయమును దెలుపు
గ్రంథములు కొన్నిగలవు. ఇట్టి గ్రంథములయందు బోధితములగు

పరీక్షావిషయములు చరకము, సుశ్రుతము, వాగ్భటము, మాధవనిదానము, చక్రదత్త మొదలగు గ్రంథములయం దేమాత్రమును గనపరచక పోవుటచే నీ రోగపరీక్షావిధానములం దొలుతొలుత గనిపెట్టినది యగస్త్యసంప్రదాయజ్ఞులనుట కవకాశము గలుగుచున్నది.

— 1 నాడీగ్రంథముల ప్రాచుర్యము. —

మరియు నాడీనిదానమును మాత్రపరీక్షాక్రమమును దెలుపునవి ప్రత్యేకగ్రంథములు కొన్నిగలవు. అయ్యవి సంస్కృతముననుండు నాడీనిదానాది గ్రంథములకన్న ప్రాచీనములుగనువాని కాధారభూతములుగను విపులములుగను గన్పట్టుచున్నవి. అట్టి ద్రవిడభాషా గ్రంథములబట్టి నాడీనిదానాదిగ్రంథములు సంస్కృతమున వ్రాయబడియుండునాయను సందేహమును గల్గించుచున్నవి. ఈవిషయమును కూలంకషముగ విమర్శించిన గావి సిద్ధాంతముగ జెప్పజాల.

ఈ సంప్రదాయమునందలి విభాగముల నన్నింటిని వివరించవలెనన్న గ్రంథవిస్తర మగునుగాన స్థాలీపులాకన్యాయముగ నాప్రియవైద్యసోదరులకు కొంతవరకు దెలిపితిని.

— 2 సింహశద్వీపము - ఆయుర్వేదము. —

లంకాద్వీపము (సిలో - లేక కొళంబు). ఈద్వీపమే పూర్వకాలమున దశాస్యుని రాజధానియని ప్రసిద్ధి. దీనినే ప్రకృతము సింహశద్వీప మనియెదరు. ఆనందకందగ్రంథకర్తయగు ప్రసి

ద్ధులగు మంధానభైరవు లీసిహ్నశక్తితోణిపాలుని యాస్థానమున
విద్వద్వైద్యుడు. రామరానణయుద్ధకాలమున శ్రీ వాయు
తనయునిచే హిమాలయప్రాంతమునుండి తేబడిన విశల్యకరణి
సంధానకరణి సావర్ణ్యకరణి సంజీవకరణియను నోషధిరత్న
ముల నలంకరించినది యీ లంకాద్వీపమే. పై నాలుగు విధ
ములగు దివ్యౌషధుల నుపయోగించు పరంపరలలో సంధాన
కరణి నుపయోగించు పరంపర యిప్పటికిని యీ లంకాద్వీప
మునగలదు. ఎముకలు విరిగినపుడును నలిగినపుడును కుదుర్చు
టలో వీరు ఖ్యాతినందినవారు. సామాన్యముగ నెముకలు నలి
గినపుడు సంధానమునకై సంధానకరణియను ఆకును పైన వేసి
కట్టుదురు. మిలెటరి ఆఫీసు ఐ. యం. యస్., ఆఫీసు గొప్ప
దొరలునుకూడ ఎముకలు విరిగినపుడు వీరివద్దకే చికిత్సకేగ
దరు. పాశ్చాత్య చికిత్సలజేసికొనరు. ఇట్టివి యెన్నియో దివ్య
మూలిక లీద్వీపము నలంకరించియున్నవి. ప్రకృత మిచ్చట
నాత్రేయాదిచికిత్సలును అగస్త్యసంప్రదాయచికిత్సలును వా
ఘకయందు గలవు.

ఇచ్చటి బుద్ధభిక్షువులు విశేషముగ నాయుర్వేదమున
పాండితిని బడసియున్నారు. చరక సుశ్రుత వాగ్భటాదులు
పఠనపాఠనములయందుగలవు వీరికి రసతంత్రప్రక్రియలవిశేష
ముగ నభ్యాసమునలేవు. ఇచ్చట విద్యోదయ కలాశాలయం
దశేకులు బుద్ధులును బుద్ధభిక్షువులును నాయుర్వేదము నభ్యసిం

చుచున్నారు. వీరలు వరరుచివిరచితముగు “యోగశతకమును” కంఠస్థముగనుంచుకొని చికిత్సాచరణము జేయుదురు. ఇచ్చట నాయుర్వేదవైద్యమువ్యాపకములో నున్నదనుటకు అఖిలభారతాయుర్వేద విద్యాపీఠమునకు జేరిన “ ఆయుర్వేదాచార్య ” పరీక్ష కొకబుద్ధయువకు డి వత్సరమున ప్రవేశపత్రిక (అస్సి కేషన్) బంపియుండుటయే నిదర్శనము.

—(లంకాద్వీపము, వైద్యవాఙ్మయము.)—

సారార్థసంగ్రహము:—సంస్కృతముమూలము సింహ శభాషానువాదసహితముగగలదు. ఇయ్యది స్కంధత్రయాత్మక విషయబోధకము. ఖనిజ, ప్రాణిజ, ఉద్భిజములుజేరిన యోగములును అధికముగ మూలికల ప్రయోగములును ఇందుగలవు. శల్యతంత్రప్రక్రియలును విరళముగ గలవు.

భేషజమంజూష:—ఇయ్యది పాలిభాషామయము. ప్రాచీనుడగు బుద్ధభిక్షువుచే విరచితము. ఇందు మూలికాప్రయోగము అధికములు. రసచికిత్సలును కొంచెముగలవు.

సారసంక్షేపకము:—ఇది సంస్కృతభాషామయము. సింహాభిభాషాటీకాయుతము. రోగలక్షణచికిత్సాబోధకము.

భేషజకల్పము:—సంస్కృతము. పరిభాషాబోధకము.

యోగశతకము:—సంస్కృత వ్యాఖ్యాయుతము. ఇందలి యోగములు సిద్ధప్రక్రియలబోలియున్నవి. దీని ననుసరించిన చికిత్సలను విశేషముగ వీరుపయోగించెదరు.

సారస్వతనిఘంటువు, సిద్ధాపథనిఘంటువు:—ఈ రెండును పరార్థగుణములను బోధించునవియైయున్నవి. ఇందు దేశీయములగు మూలికలు కొన్ని చెప్పబడియున్నవి.

యోగరత్నాకరము:—ఇయ్యది గడచిన ఆరువందలవత్సరములపుడు “మయూరపాదభిక్షువు” లను వైద్యశిఖామణిచే విరచితము. ఇం దనుభవసిద్ధములగు నిదానచికిత్సలుగలవు.

పై గనుపరుపంబడినవి మొదలగు ననేక గ్రంథరాజము లియ్యెడ సంస్కృత భాషయందును సింహళ భాషయందునుగలవు.

—(కేరళదేశము - ఆయుర్వేదము.)—

దక్షిణాపథమున కేరళమని ఖ్యాతివహించిన దేశముగలదని తమకందరికును విదితమే. ఆదేశము కొచ్చి తిరువాంకూరు అను రెండు రాజ్యవిభాగములుగల్గి తదధిపతులచే బాలింపబడుచున్నది. ఈమహావైద్యసమ్మేళనమున సభానాయకత్వమును వహించియున్న మహారాజ మహాశయులే కొచ్చి రాజ్యాధిపతులు. కొచ్చిరాజ్యాధిపతులును మనసభానాథులును సగురహారాజవిద్యచ్ఛాడామణి సాన్నిధ్యమున కేరళదేశవృత్తాంతమును మీకునివేదింప నెడలు వణకుచున్నది మాటవెడలక రసనేంద్రియము తడబడుచున్నది. అయినను విద్యచ్ఛక్రవర్తియును భిషక్కుడామణియునగు సభానాయకునియొక్కయు ఆయుర్వేద వైద్యవిద్యావిశారదులగు తమయొక్కయు నిష్ణే

తుకజాయమానకటాక్షవీక్షణము నాపైప్రసరించుటంజేసి నేనీ విషయమును నివేదింప సాహసించినాడ.

కేరళమున నాయుర్వేదప్రచారము మొండుగ నున్నదని సర్వజనవిదితము. ఈదేశమున సామాన్యవైద్యునకుంగూడ అష్టాంగహృదయము కంఠస్థముగనుండును.

కొందరు అష్టాంగహృదయమునకన్న వేరొండు వైద్య గ్రంథము లేదనియు దలంచెదరు. శాస్త్రీయపద్ధతుల నెనరింప బడు స్నేహ స్వేద వమన విరేచనాది శోధనచికిత్సలును తక్రథా రాది ధారాకల్పప్రక్రియలును వీరిసొమ్ము. ఈశోధనాదిచికిత్సలు భారతదేశమున వేరొండుచోట వాడుకయందు లేవ నుట స్పష్టము.

—(మూలికల యంగదులు.)—

ఈదేశమున వైద్యులలో మందుల కుపయోగింపదగిన మూలికలనమ్మువారు కొందరు గలరు. వారు శుష్కంబులును అర్ద్ధింబులునునగు నౌషధములను సిద్ధపరచి యెల్లపుడు సంగటిలో నునిచెదరు. వైద్యులు రోగికి శాస్త్రసాంకేతితములగు దశమూల పంచమూల పంచమిత్రాదిగణములను వానివాని భాగభేదముల నిర్ణయించి యొకపట్టికను లిఖించి యిచ్చెదరు. రోగి యాపట్టికను మందులంగడివారికిజూప వారు సాంకేతిత నిర్ణయప్రకార మౌషధముల నిచ్చుటకలదు. మరియు నాదేశ

మున క్షీరబలాది అసనాది ధన్వంతర్యాది మున్నగు తైలాది
యోగముల నుపయోగించు పదార్థములంగోరిన నాయంగడి
వారు విధులననుసరించి మాద్రవ్యముల నిచ్చెదరు. ఇట్టిసంప్ర
దాయము కేరళవ్యతిరిక్తదేశమున గన్పట్టదు.

—(అష్టవైద్యులు.)—

మరియు సిదేశమునం దష్టవైద్యులను నెనిమిది వైద్య
కుటుంబములవారు గలరు. వీరలు శ్రీపరశురాముని కాలమున
శల్యశాలాక్యాద్యష్టాంగముల నుపదేశమునొందిన వైద్యులని వా
డుక కలదు. వీరునంబూర్త్రాహ్మణులు. మిక్కిలి ధనవంతులు.
వీరిసంతతు లిప్పటికిని కేరళమునగలవు. అష్టాంగములలోజేరిన
యొక్కొకయంగము నొక్కొక రవలంబించి చికిత్సజేయుటచే
వీరి కష్టవైద్యులని నామధేయము గలిగెను. వీరు ప్రతిదిసం
బును తొలుత ధన్వంతరిపూజసలిపి పిమ్మట రోగులకు చికిత్స
జేయగడంగుదురు.

మరియు నందు కోటయందైఖిరీమూసు అనువారు మ
హాధనవంతులు. వీరు రాజసన్మానముచే నరువదిన్నాళ్లు (64)
గ్రామముల నొందియున్నారు. వీరి గృహావరణమున ధన్వంతరి
దేవాలయముకలదు. వీరనుదినంబును ప్రాతఃకాలమున ధన్వ
ంతరిపూజలొనరించియే చికిత్సజేయుదురు.

1909-జనవరిలోకొల్లంగోడు రాజాస్థానముననాయధ్య
క్షకతక్రింద జరిగిన యాయుర్వేదసమాజానుబంధమగు సప్తమ

వైద్యసమ్మేళనమున కేరళదేశమందుగల వైద్యమహాసీయులతో గొందఱిని దర్శించుభాగ్యము కలిగినది. ప్రకృతమునందిచ్చట వైద్యరత్న బిరుదాంకితులును ప్రసిద్ధవిద్వద్వైద్యులును నగు శ్రీవైద్యరత్న పరమేశ్వరమూసద్ గారు వైద్యకశిరోమణులగు పెళాంతొల్ మూసుగారి శిష్యపరంపరకు జేరియున్నారు. వీరిచికిత్సానైపుణ్యము లోకవిదితము. ఈపరంపరల నుండువారును వీరికి జేరినవారును ఇప్పటికిని నేత్రశోత్రాది ప్రత్యేకచికిత్సకులును విషచికిత్సకులునునై యున్నారు.

మన స్వదేశసంస్థానాధిపతుల కార్యవిద్యలయం దభిమానము మొండనుట లోకవిదితము. కేరళసంస్థానాధిపతులకు ఆర్యవిద్యలయం దభిమానముమాత్రముగాక వారుస్వయముగ సర్వతస్త్రస్వతస్త్రులుగను విద్వద్వైద్యచూడామణులుగను ఉన్నారనుట కీవైద్యమహాసమ్మేళనమున సభాధిపత్యమును వహించిన మహారాజుగారే దృష్టాంతము.

మరియు ప్రకృతపు కొచ్చిమహారాజులు మహాపండితులనియు విద్వద్వైద్యులనియు, సప్తమరాజకుమారులును మన ఆయుర్వేదవిద్యాపీఠమున కుపాధ్యక్షులునగుశ్రీరాజారామవర్మగారువైద్యవైద్యుముతోగూడిన విషవైద్యమున నైపుణ్యముగలవారనియు మీకు నివేదించుటకు నాకు మిక్కిలి సంతోషము గలుగుచున్నది. ఈశ్రీరామవర్మరాజుగారు కొన్నిమాసములక్రిందటనే విషవైద్యశాల నారంభించిరనియు మీకందర

కును విదితమయ్యేయున్నది. కొలదిదినములలోపుగనే కొచ్చి
రాజ్యమున గొప్పఆతురాలయమును ఆయుర్వేదమహావిద్యాలయమును
విద్యార్థివసతిగృహమును నెలకొల్పబోవుచున్నా
రనిచెప్పుటకును మిక్కిలి సంతస ముపొంగుచున్నది. మరియు
గడచిన జననరిమాసమున కల్లికొటపత్తనమున నాప్రియమిత్రు
లగు శ్రీయుత. పి. యస్. వార్యర్ గారి ముఖ్యప్రేరణనుండి
యొక ఆయుర్వేదకలాశాల స్థాపింపబడియున్నది.

—(అనంతశయనరాజ్యము - ఆయుర్వేదము.)—

అనంతశయనరాజ్యమున నీచికిత్సాప్రచారము మెండు.
ఈరాజ్యమున గొప్పదియగు నాయుర్వేదమహావిద్యాలయము
కలదు. ఇందుత్తమతరగతియందు తీర్ణులైనవారు దాదాపు రెం
డువందల(200) మందిగలరు. ఈరాజ్యమునందంతటను రాజకీ
యాయుర్వేద వైద్యశాలలు డెబ్బదిరెండు(72)గలవు. ఈవైద్య
శాలలుపై జెప్పబడిన రాజకీయవైద్యకలాశాలయందును ఇతర
వైద్యకలాశాలలయందును ఉత్తీర్ణులగు విద్యదైవ్యులచే నిర్వ
హింపబడుచున్నవి. ఈవైద్యశాలలసంఖ్య ప్రతివత్సరంబునను
హెచ్చింపబడుచున్నవి.

ఈ వైద్యశాలలన్నియు “సూప్రంటెంటు ఆఫ్ ఆయు
ర్వేదవైద్యశాలాన్” అనునొక ఆయుర్వేద వైద్యశాలాధికారి
నిరీక్షణముక్రింద దొరతనమువారిచే నుంచబడియున్నవి. ప్రతి
వత్సరమునను పై వైద్యశాలలకై దొరతనమువారు 1915-16

వత్సరమున 15809 పదునైదువేల యెనిమిదివందలు తొమ్మిది రూపాయిలు వెచ్చించియున్నారు. మరియు పై వైద్యశాలల యందు 1914-15 వత్సరమున 136074 మంది రోగులును, 1915-16 వత్సరమున 143505 మంది రోగులును చికిత్సనందిర నియు 1916 సంవత్సరపు నివేదికనుండి తెలియుచున్నది.

భారతదేశమున, ప్రాచీనముగ డెబ్బదిరెండు (72) ఆయుర్వేదవైద్యశాలలను పోషించు స్వదేశసంస్థానము మఱి యొకటిలేదని మీకునివేదింప నెక్కువ సంతోషముగనున్నది. ఈరాజ్యమున పాశ్చాత్యచికిత్సలకై 484479 రూపకముల ద్రవ్యమును వెచ్చించెదరు. ఈద్రవ్యవ్యయముచేత 869563, మంది రోగులకుఁ చికిత్సాసహాయము లభించినది. పైకనబరచిన రెండువిధములగు వైద్యములలో నేచికిత్స సులభంబును అల్ప వ్యయముచే నిర్వాహ్యంబునై యుండునో విజ్ఞులకే గోచరమగునుగాన నేను వివరింపనక్కరలేదు.

శ్రీ మహారాజుగారిని ఆయుర్వేదవైద్యము విషయమై యింతకన్న నధికమగు ప్రోత్సాహమును గల్గించుటకును అష్టాంగములతోగూడిన ఆయుర్వేద చికిత్సలకును, ప్రత్యేక ప్రత్యేకముగ చికిత్సావిధానముల యవకాశము గల్గించుటకు మిక్కిలి వినయవిధేయుడనై ప్రార్థించెదను.

—(కేరళము వైద్యవాఙ్మయము.)—

కేరళమున అష్టాంగహృదయమునకన్న వేరొండువైద్య గ్రంథమునకు, ప్రాబల్యములేదని తెలిపియుంటిని. దీనికీ హృదయ

ప్రియమును చక్కనివ్యాఖ్యకలదు. ఇయ్యది కేరళభాషయందు పరివర్తనమొనరింపబడినది. అష్టాంగసంగ్రహమునకు, ఇందు టీకయను చక్కని వ్యాఖ్యను ముద్రించియున్నారు. ధారా కల్పము, సహస్రయోగము అనుగ్రంథములు ప్రశస్తములు, ఇచ్చట కొలదికాలమునుండి చరక సుశ్రుతాదులను రసగ్రన్థములనుగూడ ప్రచారమునకు దెచ్చుచున్నారు. వైద్యపుంగవులును నాప్రియమిత్రులునునగు వైద్యనారాయణనాయర్ కొల్లంగోడువారు సుశ్రుతమును కేరళభాషయందు పరివర్తనమొనరించిరి. ఈ ప్రాంత్యమున నె చరకమునుగూడ కేరళభాషనలంకరింపజేసిరి.

—(కర్నాటక రాజ్యము, ఆయుర్వేదము.)—

కర్నాటక రాజ్యము చిరకాలమునుండియు నార్యవిద్యల కాటపట్టయినదియని ప్రసిద్ధము. నేటికిని యీప్రాచీనాచారమే యిచ్చట వాడుకలోనున్నది. నావిద్యకును ఆయుర్వేదమునకు నేజేసెడు ప్రతిసేవకును నాస్థితికిని జీవికకును ముఖ్యాధారమైన మైసూరునగరమున దొరతనమువారిది గొప్ప కయగు నాయుర్వేదకలాశాలగలదు. ఇందనేకులు వైద్యవిద్యనభ్యసించెదరు. దీనికనుబంధముగ ధర్మవైద్యశాలయొకటి కలదు. ఇందు విద్యార్థులకు కర్మపథమును బోధించెదరు. ఇదిగాక యీరాజ్యమున ముప్పదియారు (36) ఆయుర్వేద ధర్మవైద్యశాలలును ఐదు (5) యూనానీ ధర్మవైద్యశాలలును గలవు. వీని

నన్నింటిని మైకలాశాలయందు చదివి పరీక్షలయం ను తీర్చు
లగు విద్యవైద్యులు నిర్వహించెదరు. వీనిపోషణమునకై దొర
తనమువారు ప్రతివత్సరమున దాదాపు పనికెండువేల(12000)
గొప్పములను వ్యయము జేయుచున్నారని దెలియుచున్నది.
ఈ నలువదియొకండు (41) ధర్మవైద్యశాలలయందును 1915
వత్సరమున 314391 రోగులును 1916 వత్సరమున 328763 రు
రోగులును చికిత్సకొందియున్నారు. ఈరాజ్యమున నాంధ్రేయ
చికిత్సాసాహాయ్యమునకై వత్సరమునకు 452365 గొప్ప
ములు వెచ్చింపబడుచున్నవి. స్వదేశ సంస్థానములలోగూడ
పాశ్చాత్యవైద్యమునకు జేయు సహాయములలో నేకదేశమై
నను స్వదేశ వైద్యమునకు, కనబడలేదు.

సర్వజనసామాన్యంబును అల్పవ్యయముచే నులభసా
ధ్యంబునునగు దేశీయవైద్యమును ఇంతకన్న ప్రోత్సాహమును
గల్గించి వృద్ధిపొందించుటకై శ్రీమన్మహారాజుగారిని సవినయముగ
ప్రార్థించెద. శ్రీమన్మహారాజుగారు ఆయుర్వేదవైద్యముతో
బాటు యూనానీవైద్యమునుగూడ పోషించుచున్నందుకు మన
మందఱమును వందనసహస్రముల నర్పింపవలసియున్నది.

—(కర్నాటకమున ప్రసిద్ధవైద్యులు.)—

ఈరాజ్యమున నంతటను వైదికతాన్విత మిశ్రములను
చికిత్సలుమొందు. పూర్వకాలమున జైనులు విశేషఖ్యాతిగల
వైద్యులుగనుండిరి. వీరిలో పూజ్యపాదులు, ఉగ్రాదిత్యాచా
ర్యులు, మంగరాజు, అభినవచంద్రుడు, మున్నగువారు ప్రసిద్ధులు.

వీరి పరంపరకు జేరిన నూరిపండితులు చంద్రపండితులు అను సోదరవిద్వద్వైద్యులు స్వర్గీయకృష్ణరాజ ఒడయర్ మహారాజులవారి ఆస్థానవైద్యులలో సగ్రగణ్యులై యుండిరి. వీరి పరంపరకు జేరిన దినచంద్రపండితుల కుటుంబమువారు ఇప్పటికిని వ్యాపకులుగ నున్నారు.

మఱియు నస్మదాచార్య గురుపరంపరాంతర్భూతులగు విద్వద్వైద్యులును ఇతరులగు వైద్యపుంగవులును ఈసంస్థానమున మిక్కిలి ప్రసిద్ధి నొందియున్నారు.

—(కర్ణాటరాజ్యమున సంస్కృతవైద్యవాఙ్మయము.)—

కర్ణాటరాజ్యమునం దాయుర్వేదీయవైద్యవాఙ్మయము సంస్కృతభాషయందును కర్ణాటకభాషయందును చిర కాలము నుండియు మిక్కిలి యభివృద్ధి నొందియున్నదనుటకు అనేకదృష్టాంతములుగలవు. అందు కొన్నిటి నియ్యోడజూపెదను.

పూజ్యపాదులు :—వీరిచే విరచితమగు గ్రంథమునకు పూజ్యపాదీయమని పేరు. వీరు క్రైస్తవ 470 A.D. కాలమునాటి వారని ప్రసిద్ధము. మైసూరు రాష్ట్రమునంగల కొల్లేగాలమను గ్రామమున భూసురకుటుంబమున జన్మించిరి. వీరు కొంతకాలమునకు పిదప జైనమతదీక్ష నవలంబించి వైద్యమంత్రయంత్రాది శాస్త్రములయందు ప్రవీణులై నట్లు 1205-A. D. కాలపు పార్శ్వపండితులనువారు వ్రాసియున్నారు.

ఉగ్రాదిత్యాచార్యులు:—వీరలు 814 ఏ.డి. కాలమున నుండిన రాష్ట్రకూట వంశమునకు జేరిన నృపతుంగమహారాజు గారి యాస్థానమున వైద్యులుగనుండి శ్రీ. శ్రీ. జినునిచే మగధ భాషయందు రచియింపబడిన కల్యాణకారకమనుగ్రంథమును సంస్కృతభాషయందు తానుమాంఛినట్టులు తనగ్రంథమున జెప్పి యున్నారు. మరియు వారు నెకసమయమున హస్తచారి, విశాల, విభండక, వైదర్భనర, కాంకాయన, వాగ్బలి, మృగ శర్మ, సురేంద్రప్రముఖులగు వైద్యపుంగవులచే నలంకృతంబగు నెక గొప్పసభనుజేర్చి యాపరిషదమున మాంసభక్షణవిషయకమైన చర్చనొనరించి, “బహువిధజీవవధనిమిత్తం, మధుమద్యమాంసాదికశ్మలాహారనిషేవణం, అశేషదోషప్రకోపనం, అతిపాపహేతుకం, అఖిలవ్యాధ్యుత్పత్తినిమిత్తకం, అతినిద్ర్యం, అభక్ష్యం, అతిదుస్సహం, దుర్గతిహేతుకం దూరాదేవనిరాకృతం” ఇవి మున్నగు గంభీరవాక్యములచే మధుమద్యమాంసాద్యశనమును నిందించిరి. ఈవిషయమును తనగ్రంథమున “ఖ్యాతశ్శ్రీనృపతుంగవల్లభ మహారాజాధిరాజాస్థితః ప్రోద్ధా ద్భూరిసభాంతరే బహువిధప్రఖ్యాతవిద్యజ్ఞనే, మాంసాశిప్రేంద్రితాఖిలభీషగ్విద్యావిదామగ్రతః మాంసేనిష్పలతానిరుప్యనితరాం జై నేంద్రవైద్యస్థితః” అనుశ్లోకముచే సూచించెను.

—(కర్ణాటకవైద్యవాఙ్మయము.)—

ఈరాజ్యమున సంస్కృతవాఙ్మయముతోబాటు కర్నాటకభాషయందును వైద్యవాఙ్మయము కొన్ని వందల సంవత్సర

ములనుండియు ప్రచారముననున్నట్టులు తెలియుచున్నది. అట్టి గ్రంథములు కొన్ని కర్నాటకభాషయందు ఛందోబద్ధములుగను కొన్ని వాక్యరూపములుగను కొన్ని సంస్కృతమునకు టీకలు గను గన్పట్టుచున్నవి.

మంగరాజు :—ఇతడు జై నమతానుయాయి ; ఇతడు 1330-వ. డి. క్రైస్తవశకముననున్నవాడు. హొయ్యళిరాజ్యమునకుజేరిన దేవళిగెయను మండలమున ముగుళియమను పట్టణమునకు ప్రభువుగనుండెను. వీరు స్థావరజంగమాది విషచికిత్సలబోధించు “ఖగేంద్రమణిదర్పణము” అను గొప్పగ్రంథమును కన్నడభాషయందు పద్యాత్మకముగ రచించిరి. ఇందలి స్థావరజంగమ విషచికిత్సలను పూజ్యపాదగ్రంథమునుండి గ్రహించినటులు వ్రాసియున్నారు. వీరు “కవిజనైకమిత్ర” “సాహిత్యవైద్య విద్యాజలనిధి” “భిషగ్వరతిలక” ఇవి మున్నగు బిరుదముల నొందియుండిరని తెలియుచున్నది.

అభినవచంద్ర :—వీరలు క్రైస్తవ 1400-వ శతాబ్దము రాటివారనియు బ్రాహ్మణులనియు తెలియుచున్నది. వీరు 1079-వ క్రైస్తవశకమునాటి మదనతిలకమను గ్రంథమును రచించిన చంద్రరాజనువారిగ్రంథముల నుదహరింపుచు సిహ్మాదత్తవిరచితమగు నశ్వవైద్యమును హొసగన్నడము (నవీన కర్నాటకభాష) న పద్యరూపముగ రచించెను. ఇయ్యది మిక్కిలి చక్కనిగ్రంథము.

కం॥ “అనుపమ హయశాస్త్రగమ ।

వననిధియోః సిహ్మదత్తకృతలక్షణముం ।

దినకరతనయాదేనం ।

తనమతమం కేశ్వనెగెయ హాసగన్నదదం ”

ఇది మున్నగు కందపద్యములచే ప్రగ్రంథము విరచితము.

మరియు జైనమతావలంబియగు దేవేంద్రమునికృతమగు బాలగ్రహచికిత్సయను గ్రంథముకలదు. సాల్వ, చిక్కోపాధ్యాయనంజరాజ, నృసిహ్మభట్టప్రభృతు లనేకవైద్యగ్రంథముల రచించిరి. చంద్రరాజ రామచంద్రులు మొదలగువారు అశ్వవైద్యమును, చాళుక్యరాజగు కీర్తిమన్తులనువారు గోవైద్యమును, వీరభద్రరాజనువారు పాలకాప్యకృతహస్తాయుర్వేదమునకు కార్నాటికటీకను విరచించిరి.

వెండియు వాగ్భటము, చింతామణి, వైద్యసారసంగ్రహము, చికిత్సాసారముమున్నగు ననేకగ్రంథములు 11-12 శతాబ్దముల కాలమునుండియు కర్నాటకభాషయు నలంకరించియున్నవి. ఇందుకొన్ని శతాబ్దములకుపూర్వము అశ్వవైద్యగజవైద్య గోవైద్యగ్రంథముల భాషాంతరమున బరివర్తించుటంజూడ నప్పటి రాజ్యపాలనమున నశ్వాదిసంరక్షణ మత్యవసరమందలంచి సౌకర్యమునకై పరివర్తించిరని యూహింపదగియున్నది.

—(ఆంధ్ర)దేశము ఆయుర్వేదము. —

ఆంధ్రదేశమున చరక సుశ్రుత వాగ్భటాదులలో జెప్పిన ప్రయోగములకన్న రసత ప్రప్రక్రియోపయోగములధికములు.

ఇచ్చటి వైద్యవరులు రసతన్త్ర విహితములగు మహాలక్ష్మీవిలాసరసము, రాజమృగాంకము, మహారాజమృగాంకము, కాన్తవల్లభరసము మొదలగు ననేకౌషధముల నిర్మాణమునందును వానినిచికిత్సల నుపయోగించుట యందును మిక్కిలి సమర్థులు. పారదభస్మమును సర్పవిషమును నిర్భీకముగ నుపయోగించెదరు. ఈదేశమున లంఘనచికిత్సలు మొందు.

—(ఆంధ్ర)దేశమున సంస్కృత వైద్యవాఙ్మయము. —

వీరి చికిత్సాప్రచారమునకు చింతామణి బసవరాజీయము లనుగ్రంథములు ఆధారములు. అందు చింతామణి వల్ల భేన్ద్రునిచే విరచితము. ఇతడు నియోగిభూసురుడగు విద్వద్వైద్యుడు. వీరలు 15 శేక 16 క్రైస్తవశతాబ్దములనాటివారని దెలియుచున్నది. ఈగ్రంథమునం దష్టస్థానపరీక్ష, లనుపేరున నాడీమూత్రాది పరీక్షలచే రోగముల దెలియు నుపాయములజెప్పి నిదానలక్షణచికిత్సలంగూడ వివరముగ దెలిపియున్నది. మరియు చరకాది గ్రంథములకన్న విపులముగ జ్వర భేదములు నిరూపితములు. మరియు పదిమూడు సన్నిపాతభేదములను వానిలో సాధ్య సాధ్యములను వానిదశావస్థలను విపులముగ జూపియున్నాడు. చికిత్సల దెబ్బపునప్పుడు రసతన్త్ర విహితములగు రసయోగములను లేహతైలాది యోగములనుగూడ ననేకములుగ జూపియున్నాడు.

బసవరాజీయము:—ఇయ్యది చింతామణికన్న నొక శతాబ్దము వెనుకటి (16 లేక 17 క్రైస్తవశతాబ్దము) కాలమున రచియింపబడినదిగ జెప్పవచ్చును. ఈ గ్రంథకర్తయగు బసవరాజు ఆంధ్రవైవ్రాహ్మణుడు. ఈయన యనుభవసిద్ధమగు వైద్యమునమిక్కిలి సమర్థుడు. జ్వర సన్నిపాత పైత్య రోగ శ్లేష్మరోగ కాసరోగాది నిదానముల విపులముగను జెప్పియున్నాడు. వానిభేదముల నితరులు వర్ణించి నంతకన్న నధికముగ వివరించెను. నాడి మూత్రాది పరీక్షలచే రుగ్మిని శ్చయోపాయముల బోధింపుచు చికిత్సాభాగమున తనకు స్వానుభవసిద్ధములగు ననేకౌషధయోగములను మహోదారతతో నిరూపించియున్నాడు. భావమిశ్రులచే గ్రహింపబడిన యహి ఘేనము మాచికాయ గసగసాలు రేవలచిన్ని మొదలగు వానినన్నిటిని చికిత్సాయోగముల గ్రహించియున్నాడు. మరియు తన కనుభవసిద్ధములగు యోగములను ఆంధ్రవైద్యములచే జెప్పియున్నాడు. ఇందు జెప్పబడిన మూలికలన్నియు నాంధ్రదేశమున ప్రాయికముగ దొరకునవి. అందు గొడ్డుకాకర, వాలుడు, చెన్నంగి, మదనబుడత, చేతరాసి, సముద్రపాలమున్నగునవి యనేకములు గలవు.

—(ఆంధ్రవైద్యవాఙ్మయము.)—

మరియు నియ్యెడ చరకము సుశ్రుతము వాగ్భటము మాధవనిదానము భేషజకల్పము రసప్రదీపిక శార్ఙ్గధరసంహిత రసరత్నాకరము పై జెప్పబడిన బసవరాజీయ చింతామణులు

మున్నగుగ్రంథములకు తెనుగుటీకారూపములును. వ్యాఖ్యాన
రూపములునునగు గ్రంథములు గన్నట్లుచున్నవి.

—(ఆంధ్రప్రద్యాత్మకములు.)—

అష్టాంగహృదయము, భేషజకల్పము, రసప్రదీపిక, సవ
నాథసిద్ధదీపిక, ఆంధ్రవైద్య చింతామణి, శతశ్లోకి, ఆయుర్వేదార్థసం
గ్రహము, ధన్వంతరివిజయము, భిషగ్వరాజ్ఞానము, వృషరాజీ
యము, దూతాధ్యాయము, మదనకామరత్నము, ఇవి ము
న్నగు ననేకగ్రంథము లాంధ్రప్రద్యరూపములుగ వైద్యవాఙ్మయ
మును గడచిన మూడునాలుగు శతాబ్దముల కాలమునుండియు
నలంకరించియున్నవి.

—(హైదరాబాదు ఆయుర్వేదము.)—

దక్షిణభారతమునందలి యాంధ్రదేశమునం దొకభాగ
మైన నైజాంరాష్ట్రము కలదు. ఈరాష్ట్రమునకు హైదరా
బాద్ అను ప్రధానరాజధాని కలదని యెల్లరకును విదితము.
ఇయ్యెడ యవన (యూనానీ) వైద్యము తోబాటు ఆయుర్వేద
వైద్యమునకును ప్రాధాన్యము కలదు. ఈ రాజ్యమందలి చికి
త్సలు వైదికతాస్త్రికమిశ్రములై యుండును. లంఘనచికిత్సలు
మెండు. వమనవిరేచనాది శోధనచికిత్సల ప్రశంసయైనను గన్న
డదు. ఇయ్యెడ రసతస్త్రబోధితములగు రత్నాది మిశ్రౌష
ధముల విశేషముగ నుపయోగించెదరు. ఈరాష్ట్రమునందలి
ప్రజలును రాజబంధువులును రాజాస్థానమువారును యూ

నాని ఆయుర్వేద వైద్యముల రెండింటిని విశేషముగ నుపయోగించెదరు.

ఈరాజ్యమున ప్రసిద్ధులైన యాయుర్వేద వైద్యపుంగవులు కొందరు గలరు. అందు లోకాబాబు అనువారు మిగుల ప్రసిద్ధులుగానుండిరి. కవిరాజ హరిగోవిందజీవారు వైద్యశాస్త్రము ననేకులకు బోధించుచు ప్రకృతమున నీరాజధానిలో ఖ్యాతిని వడసియున్నారు.

ఈరాజ్యమున పదునేడు (17) ఆయుర్వేద ధర్మవైద్యశాలలును, ముప్పది (30) యవనవైద్య శాలలును కలవు. మొత్తము ఈ 47 యానాని ఆయుర్వేద వైద్యశాలలయందు 1195388 గురు రోగులు చికిత్సనొందియున్నారు. ఈధర్మ వైద్యశాలల పోషణమునకై దొరతనమువారు ప్రతినెత్సరమునను దాదాపు 63781 రూపాయల ధనమును వ్యయము చేసెదరు.

శ్రీ నైజాముదొరతనమువారు ఆంగ్లవైద్యశాఖయందు 901134 రూపాయలు వ్యయముచేయుచున్నారు. ఈవ్యయముచే 102 ఆంగ్లవైద్యశాలలు పోషింపబడుచున్నవి. ఇందు 872426 రు రోగులు చికిత్సాసహాయమును బొందియున్నారు. పై వైద్యశాలల సంఖ్యను రోగులసంఖ్యను ద్రవ్యవ్యయము యొక్క మొత్తమును బరికించిన స్వదేశ వైద్య ఆంగ్లేయవైద్యములలో నేదిసులభమైనదియు స్పష్టమగుచున్నది.

పైగనుబరచిన సంఖ్యలమొత్తము నైజాముదొరతనము వారి 1915 నివేదికనుండి తెలియుచున్నది.

శ్రీనైజాముదొరతనమువారు యూనానీవైద్యమును పోషించుటయేగాక ఆయుర్వేదవైద్యమునుగూడ పోషించుచు న్నందుకు మనమందరమును వారికి వందనశతముల నర్పింప వలసియున్నది. మరియు స్వదేశవైద్య పోషణమునకై యింత కన్న నధికముగ దోడ్పడవలెనని నైజాముదొరతనమువారిని వినయముతో ప్రార్థించెదను.

—(చెన్నరాజధాని - వైద్యవ్యాప్తి.)—

చెన్నరాజధానియందు గడచిన కొన్నివత్సరములనుండి వైద్యకలాశాల యొకటియు వైద్యపాఠశాల యొకటియు కలదు. వీనిచే నీప్రాంతమున వైద్యవిద్యాభివృద్ధి కల్గియున్నది. ఇందు నాచే పదునారు (16) వత్సరములుగ నిర్వహింపబడు నాయుర్వేదకలాశాలయందు సంస్కృతశాఖయనియు ఆంధ్ర శాఖయనియు రెండుశాఖలు కలవు. ఇందు ఆయుర్వేదము తోబాటు 'అనాటమీ' 'ఫిజియాలజీ' మున్నగు నెనిమిది యాంగ్లవైద్యవిషయములును బోధింపబడును. ఇందు చెన్నరాజధానివారలేగాక పంజాబు గుజరాతి సింధు బెంగాల్ మొదలగు దూరదేశమునుండియు విద్యార్థులువచ్చి విద్యనభ్యసించుచున్నారు. ఇందు నిర్ణీతములైన పరీక్షలయందు తీర్ణులైన వారలలో కొందరు అమరచింత గద్వాల మొదలగు రాజాస్థానములయందు విద్యదైవ్యులుగను, కొందరు వైద్యప్రచారకు

లుగను, మరికొందరు వైద్యశాలానిర్వాహకులుగను, కొందరు వైద్యప్రతికాప్రచారకులుగను నున్నారు. ఇందు తీర్థులగువారికి ఆయుర్వేదభూషణ, భిషగ్వర, యను బిరుదము లొసగబడును. ఇచ్చట నాయుర్వేదభూషణ బిరుదమునొందిన యొక కేరళయు వకుడు ఆంగ్లద్వీపమునందలి ఎడింబరో పట్టణమున విఖ్యాతమైన విశ్వవిద్యాలయమునందు ఎమ్,ఏ; ఎమ్,బి; సి, హెచ్,బి., అను వైద్యకబిరుద పరీక్షకై నాల్గవవత్సరభాగమును జదువుచున్నాడనిమీకునివేదింప కుతూహలము గల్గియున్నాడను. ఈబాల వైద్యుడు ఆయుర్వేదభూషణపరీక్షలో నియ్యెడగెలుపొంది కలకత్తా నగరమునకేగి యచ్చట హోమామ్యేపతిక్ వైద్యమునను ఆంగ్లవైద్యమునను పట్టభద్రుడై యంతట దృష్టినందక ఎడింబరోనగరమున వైద్యకలాశాలయందు పైజెప్పిన పరీక్షకై చదువుచున్నవాడు. వీడు కొలదిదినములలో పరీక్షయందు కృతార్థతవహించి భారతదేశమునం దాయుర్వేదప్రచారము నకు మిక్కిలి దోడ్పడునటుల మీరందరు నాశీర్వాదించవలె నని వేడెద.

మరియు రెండవ ఆయుర్వేదవైద్య పాఠశాల యీ రాజధానియందు కీర్తిశేషులైన హానరబుల్ వి.కృష్ణస్వామిఅయ్యర్ సి. ఐ. ఇ; సి. ఎస్. ఇ; గారిచే నెలకొల్పింబడినది. ఇందు తీర్థులగువారిరాజధానియందలి దక్షిణప్రాంతమున విద్వద్వైద్యులు గనున్నారు. కొందరు వైద్యశాలానిర్వాహకులుగ నున్నారు.

పై విద్యాలయములయందు జదువు విద్యార్థులు కర్మపథము నభ్యసించుటకై తదనుబంధముగ ధర్మవైద్యశాలలు గలవు. ఈ రెండు వైద్యశాలలయందును సంవత్సరమునకు 40 (నలువది) వేల రోగులు చికిత్సజేయబడుచున్నారు.

పైరెండుగాక యీమహాపత్తనమున తిరువల్లిక్కేణియందు రావుసాహేబ్ కలవల కణ్ణన్ సెట్టిగారిచే నేర్పరుపబడిన ఆయుర్వేద ధర్మవైద్యశాలయు, జార్జిటానులో శ్రీకన్యకాపరమేశ్వరీ ధర్మవైద్యశాలయు, వేపేరియందు చెంగల్వరాయ ధర్మాయుర్వేద వైద్యశాలయు నుంగంబాకమున ధర్మాయుర్వేద వైద్యశాలయు జేరి నాలుగు ధర్మవైద్యశాలలు గలవు. ఇందు తిరువల్లిక్కేణి వైద్యశాలలో ప్రతిదినమున నాల్గువందల(400) నుండి అయిదువందల (500) రోగులు చికిత్స సందుచున్నారు. ఈప్రకార మీ వైద్యశాలయందు సంవత్సరమునకు దాదాపు లక్షయేబదివేల (150000) మంది రోగులు చికిత్సాసహాయమును బొందుచున్నారని దెలుప నానన్దము పొంగుచున్నది. ఇట్టిమొత్తసంఖ్యకల రోగులు రాజకీయమహావైద్యాలయమునకును వచ్చుటలేదని మీకునివేదింప మీకెంత సంతోషముగల్గునో నేనూహింపజాలను. తక్కిన రెండువైద్యశాలలయందు దాదాపుగ సంవత్సరమున కరువదివేల (60000) నుండి షెబ్బదివేల (70000) రోగులవరకు చికిత్సను బడయుచున్నారు.

ఇందు కడపటిదైన నుంగంబాకం ధర్మవైద్యశాల వి
ఖ్యాత ధర్మమూర్తులును దానకర్ణులునునగు రావుసాహేబు
కలవల కణ్ణక్ సెట్టిగారు, మదరాస్ షెరిఫ్ రావుసాహేబు
క. రామానుజంసెట్టిగారు వీరిరువరిచే నిన్నటిదినమే స్థాపితమని
ఆనరబుల్ జస్టిస్. అబ్దుల్ రహిం సాహేబు బహద్దర్ వారిచే బహి
రంగపరుపబడెనని సభానాథులగు శ్రీమన్నహారాజువారికిని సో
దరవైద్యబృందమునకును విన్నవింప నుల్లాసముగనున్నది.

—(మండలధర్మవైద్యశాలలు.)—

శ్రీరంగక్షేత్రమున శ్రీప్రసన్న వేంకటేశ్వర ధర్మవైద్య
శాలయు నెల్లూరుపురమున రెండు కర్నాటక ధర్మాయుర్వేద
వైద్యశాలలును రామేశ్వరమున అచ్చటి దేవాదాయధర్మము
లనుండి యేర్పడిన యొకధర్మవైద్యశాలయునుగలసి మొత్తము
నకు నాలుగు ధర్మవైద్యశాలలుగలవు. ఈ వైద్యశాలలు ప్రతి
సంవత్సరముననుప్రత్యేకము దాదాపు నలువదివేల (40000)
మంది రోగులకు చికిత్సాసాహాయ్య మొనరింపుచున్నవి.

పై గనబరచిన తిరువళిక్కేణి వైద్యాలయమున దా
దాపు నాల్గువందల (400) నుండి ఐదువందల (500) రోగు
లకు ప్రతిదినంబు నుచితంబుగా చికిత్సజేయుటకును ఇతరవ్య
యములునుజేర్చి నిర్వహించుటకును మాసమొకటింటికి ఐదు
వందలు (500) నుండి యారువందల (600) రూపాయలు ఆవశ్య
కములని తెలియుచున్నది. పైజెప్పిన మొత్తముసంఖ్యకల రోగు

లకు చికిత్సజేయదగినంత యాంగ్లవైద్యులయమును అన్నివిధములగు వ్యయములతో పరిపాలింపవలెనన్నచో పై జెప్పిన మొత్తము ఒకప్రధానచికిత్సకుని మాసవేతనమునకై నజాలదు. ఇంక సహాయవైద్యులకును ఔషధములకును పరికరములకును ఎంతద్రవ్యము కావలసియుండునో మహాజనుల కెల్లరకును గోచరము కాగలదు.

—(రాజకీయాంగ్లవైద్యసహాయము.)—

ఆర్యవైద్యసోదరులారా! ఇంతదనుక చెన్నరాజధానియందు ఆయుర్వేద వైద్యప్రచారముంగూర్చి విన్నవించితిని. ఇంక దొరతనమువారి యాంగ్లవైద్యసహాయమునుగురించి ముచ్చటించెదను. ఆంగ్లవైద్య సహాయమునకై మన దొరతనము వారు వత్సరమునకు దాదాపు ముప్పది (30) లక్షల రొప్పములను వెచ్చించుచున్నారు. ఈరాష్ట్రమునందంతటనుజేరి దాదాపున ఆరువందల తొంభైయేడు(697) యాంగ్ల చికిత్సాలయములుగలవు. ఈచికిత్సాలయములు దాదాపుగ నెనిమిదివందల (800) చికిత్సకులచే నిర్వహింపబడుచున్నవి. దొరతనమువారి కొలువునగల చికిత్సకులుగాక ఉద్యోగములనుండి విరామము నొందినవారును స్వతంత్రవైద్యులుగ నున్నవారును జేరి దాదాపుగ రెండువందల (200) యాంగ్లవైద్య చికిత్సకులు కలరనుకొందుము. మొత్తమున నాంగ్లచికిత్సకులు వెయ్యి (1000) మంది మాత్రమే చెన్నరాజ్యమున కలరని తెలి

యుచున్నది. ఈ రాష్ట్రమునం దంతటను నాల్గుకోట్లు ఇరు వదిలక్షల (42000000) ప్రజలున్నారు. పైజెప్పిన వైద్యసంఖ్యను జనసంఖ్యకు పంచిపెట్టగా నలువదిరెండువేల (42000) జనులకు ఒక యాంగ్లచికిత్సకుడు చికిత్సాసహాయము మొనరింపుచున్నట్లు దెలియుచున్నది. దీనికై దొరతనమువారు వత్సరమున కెన్నిరూప్యముల వెచ్చించుచున్నారో యోజింపుడు. మరియు పైవిచార్యనమునుబట్టి యాంగ్లవైద్యసహాయము బొందదలచిన యొకనికి దాదాపు 7 ఏడు అణాలును, ఆయుర్వేద చికిత్సాసహాయము నొందదలచిన యొకనికి దాదాపు ఎసిమిది పైసలును ఖర్చుఅగుచున్నట్లు తెలియుచున్నది. దీనిని బరికించిన మనయాయుర్వేద వైద్యసహాయమెంత సులభమైనదియు ఎంత స్వల్పద్రవ్యసహాయసాధ్యమైనదియు మహాజనులకెల్ల విశదము కాగలదు. పైగనుపరపబడిన సంఖ్యలు దొరతనమువారి 1915-వ వత్సరపు నివేదికనుండి తెలియుచున్నవి.

భారతదేశమునందంతటను ప్రతివత్సరమును దాదాపు ముప్పదియేడు(37)మిలియన్స్ మూడుకోట్లు ముప్పదియేడులక్షలు (33700000) ఔట్ డోర్ పేషెంట్లు (ఔషధశాలకువచ్చి యశుషధముల గైకొను రోగులు) చికిత్సాసహాయమును బొందుచున్నారు. అందు మదరాసు రాజ్యమునమాత్రము ఏడు మిలియన్స్ అనగా డెబ్బదిలక్షలు (7000000) రోగులు చికిత్సాసహాయమును బొందినారు. మొత్తమున ఔట్ డోర్ పేషెంట్లు

హిందూదేశమున తక్కిన భాగములకన్న చెన్నరాజ్యమున నెక్కువమంది చికిత్స నొందియున్నారని భారత సామ్రాజ్యము వారి 1913 సంవత్సరపు నివేదికనుండి తెలియుచున్నది. దీనిని బరికించినచో మా చెన్నరాజ్యమునందలి ప్రజలకుగలదేశభక్తియు దేశీయ వైద్యమునంగల ప్రీతియు సారాసార వివేచకదక్షులగు సభాసదులకెల్ల విశదముకాగలదు. మరియు ఆయుర్వేదవైద్యము ఈ దక్షిణాపథమున నెంతగ వెనుకబడియున్నదియు తమకు విదితముకాగలదు.

—(ఆయుర్వేదము, రాజశాసనము.)—

ఈ రాజ్యమునం దాయుర్వేదవైద్యమునకుగూడ దొరతనమువారి సహాయము మునిసిపల్ సంఘములనుండి లభించుచున్నదని చెప్పుటకు సంతోషముగ నున్నదిగాని అట్టిసహాయ ద్రవ్యముయొక్క పరిమితి యారువంద (600) లనిమాత్రము తమరికి జెప్పినచో నీమహాసంతోష సమయమున తమకందరకును మనస్సున భ్రాంతియు విస్మయంబును కలుగకమానదు.

దొరతనమువారిచే నాయుర్వేదవైద్యమునకై యొసంగబడు ద్రవ్య మణుమాత్రమైనను మనప్రియమైన దొరతనము వారిచే నంగీకృతమైనదగుటంజేసి దానినిమహామేరువుగ దలచి శిరసావహించి గ్రహించుచున్నారము.

దొరతనమువారు కొన్నివత్సరములుగ కరుణించియు చ్చు నాయల్పద్రవ్యమునకై యనేకములగు నంతరాయములు

కలుగుచున్నవి. రాజకీయవైద్యకళాసన పక్షపాతులగువారు ఆయుర్వేదవైద్యశాలల పోషణమునకు రాజకీయ ధర్మనిధుల నుండియు మునిసిపల్ సంఘపు ధర్మనిధులనుండియు నేర్పడిన ధర్మద్రవ్యములచే నేమాత్రమైన సహాయము జేయదగదని శాసనమునం గనపరచిరి; కాని ప్రజాపక్షపాతులగు మన ప్రయపరిపాలకులు దాని నిరాకరించి యాసాహాయ్యమును గూడ నొనరించుచునే యున్నారు. అయినను ప్రతివత్సరము నను ఆయవ్యయ విమర్శకసభయందు ఆయుర్వేద వైద్యశాల లకై జేయబడు నీయణుమాత్ర సహాయముకూడ కూడదని మూలచ్ఛేదనమునకే ప్రతిపక్షులుప్రయత్నించుచుందురు కాని యింతవరకును భగవంతుడగు ధన్వంతరియొక్క ప్రభావబలము నంజేసి వారియుద్యమములు కొనసాగజాలకున్నయవి. ఇక మున్నెట్లు కాగల్గునున్నదో తెలియజాలను.

—(దక్షిణభారతము, ఆయుర్వేదవైద్యవాఙ్మయము.)—

ఇంతవరకును దక్షిణభారతమున నాయాభాగముల యందు చిరకాలమునుండియు నభివృద్ధిగాంచిన యాయుర్వేద వైద్యమును వివరింపుచు ప్రస్తావానుసారముగ నచ్చటచ్చట ప్రచారముననుండు వైద్యవాఙ్మయమునుగూడ సూచించితిని. ఇంక దక్షిణభారత సామాన్యమునంగల యాయుర్వేద వాఙ్మయమునుగూర్చి సవిమర్శముగ వివరించెద.

—(సంహితలు.)—

చరకము సుశ్రుతము వాగ్భటము మున్నగు వైదికగ్రంథములకును, రసరత్నాకరము రసరత్న సముచ్చయము మొద

లగు తాన్మికగ్రంథములకును ఉత్తరభారతమున ప్రచారము గల్గి
యున్నట్టులు ఈదక్షిణభారతమునగూడ ప్రచారముగలదు. ఇవి
గాక ఉత్తరభారతమున ప్రచారమున లేనివియు మిక్కిలి ప్రాచీన
ములునునగు భేడసంహిత కాశ్యపసంహితలు ఇప్పటికిని తంజా
వూరు సరస్వతీపుస్తక భాండాగారమునమాత్రము కలవనునది
యీదక్షిణాపథమునకు గౌరవాతిశయమును గల్గించుచున్నది.
వీరిమతములనుండు చికిత్సాప్రచారముకూడ నీభాగమున నధి
కముగ నున్నది. మరియు ఔరపాణిసంహిత జాతూకర్ణ
సంహితలును గలవు. నేనీగ్రంథములకై మిక్కిలి ప్రయత్నము
జేయుచున్నాడను. నాప్రయత్నము త్వరలో సఫలంబగునని
తలచెదను. మరియు భారద్వాజసంహితయు ఆత్రేయసంహి
తయు గలవు. ఇందలి కల్పస్థానమునకుజేరిన భేషజకల్పభాగ
ములు లభ్యములు. వీనికి గొన్నిప్రాచీనములగు వ్యాఖ్యలును
గలవు. విపులపరిభాషాబోధకములగు నిట్టిగ్రంథములు ఉత్తర
భారతమున దుర్లభములనుటకు గడచిన యేబదివత్సరములకు
గ్రార్వము శ్రీగంగాధరకవిరాజ విరచితమగు వైద్యకపరిభా
షయే నిదర్శనము.

—(నూత్రగ్రంథములు.)—

నూత్రరూపములగు గొన్నిగ్రంథములు కలవు. అందు
ఆయుర్వేదనూత్రము లనునది పదునేడు (17) ప్రశ్నముల గూడి
యున్నది. ఈగ్రంథమును పరిశీలించిచూడ నింక కొంతభాగము

న్నట్లు తోచుచున్నది. దీనికి అయిదధ్యాయములవరకు నిత్యానందసనాథవిరచితమగు వ్యాఖ్య లభ్యముగనున్నది. ఇయ్యది పూర్ణముగ దొరకుటలేదు. మరియు సీసూత్రములకు నగస్త్య విరచితభాష్యముకూడ కలదని ప్రతీతిమాత్రము కలదు. అయ్యది నాకు లభింపకుండుటంజేసి దానింగూర్చి విమర్శింపజాలను. ఇట్టి సూత్రాత్మకములగు గ్రంథములలో రుక్ష్మప్రదయము, రుగ్వీలాసము, రుక్ష్మప్రదయసారము మొదలగునవియు కొన్ని గలవు. సంపూర్ణమగువానియానుపూర్వి నాకు దొరకకున్నది. మరియు వీనిరచనాకాలమును గ్రంథకర్తల నామములును దెలియుట దుర్ఘటముగనున్నది. ప్రియవైద్యసోదర్యులకు సూత్రవైఖిరి వినిపించుటకై రెండు మూడు సూత్రముల జెప్పెద.—
 “అథాతోథాతుస్థ దోషగత్యవికార ద్రవ్యాణ్యద్యాత్, ‘ఆమం హిసర్వరోగాణామ్, ‘అనామపాలనంకార్యమ్” ఇవి మున్నగు సూత్రరూపములుగ పైగ్రంథము లున్నవి. ఇట్టి సూత్రరూప గ్రంథములు దక్షిణభారతమునదప్ప నితరభాగమున వెదకినను ఇంతదనుక గన్పించకున్నవి

—(వ్యాఖ్యలు.)—

చరక సుశ్రుతములకు వ్యాఖ్యరచన యీదేశమున నున్నట్లు తెలియలేదు. వాగ్భటము సింధుదేశమున జనించినదైనను దానికి కేరళమున ప్రచార మధికముగనున్నది. దీనికి మూడితములగు అరుణదత్త హేమాద్రివిరచిత వ్యాఖ్యలుగాక

విజ్ఞానేశ్వరమును, గంగాధర మాధవ విరచిత వ్యాఖ్యలును, హృదయప్రియమును వ్యాఖ్యయును జేరి నాల్గువ్యాఖ్యానము లీదక్షిణాపథమున విరచితములు లభ్యములు. అష్టాంగసంగ్రహమునకును “ఇందు టీక” యను చక్కని వ్యాఖ్యానమునుకలదు. మరియు వాగ్భటమునకు సారవిద్యాధర విరచిత పల్లీతవిరచితములగు ఖండనముండనగ్రంథములు రెండుగలవు.

—రసతంత్రములు.—

రసతంత్రమునకు జేరిన సారస్వతముగూడ నీ ప్రాంతమున ననేక గ్రంథరూపముల దాల్చియున్నది. అందు కొన్నిటిని దమకు సవిమర్శముగ నివేదించెద.

ఆనందకందము, లేక రసానందకందము:—ఇయ్యది త్రయోదశభైరవులలో జేరిన మథ్థానభైరవునిచే విరచితము.

శివతత్వరత్నాకరము:—ఇయ్యది కేరళబసవరాజు విరచితము. ఇందు రసతంత్రమునగల విభాగములన్నియు గలవు. సిద్ధములైన యశాపథముల బరీక్షించునుపాయములు విశేషముగ గలవు. ఇట్టి పరీక్షావిధానములజూపిన మహానీయులలో నితఁడే మొదటివాడై యుండునాయనియు దోచుచున్నది. “బృహతీ కునుమాకారం లఘు వారితరం గురు ! ఘర్షణే రక్తవర్ణం స్యాత్ తస్మై గాఙ్కస్య లక్షణమ్ । అతసీపుష్పసజ్జాశః భూపతిర్లఘుమానకః॥ ” ఇవి మున్నగు శ్లోకములచే ఘర్షణ

తోలన తాపన ఛేదన స్పర్శన దర్శనాదులచే బరీక్షించుక్రమమును నిరూపించియున్నాడు.

రసప్రదీపిక:—ఇయ్యది జగన్నాథసూరిపుత్రుడగు మంగళగిరిసూరివిరచితము. వ్యాఖ్యానసహితము. ఇవిగాక రససిద్ధాంతానుశాసనము రససిద్ధిమున్నగు రసతత్త్వబోధకములగు గ్రంథములు కొన్ని ప్రసిద్ధములుగ నున్నవి.

—(సంగ్రహగ్రంథములు.)—

ప్రసిద్ధములగు ననేకగ్రంథములనుండి యనేకవిషయముల సంగ్రహించి కూర్పబడిన గ్రంథములు కొన్నిగలవు

అందు పరహితసంహిత:—ఇయ్యది శ్రీనాథపండిత విరచితము. ఇందు శల్య శాలాక్యాద్యష్టాంగములు విపులముగ వివరింపబడియున్నవి. మరియు కౌమారభృత్యమును ప్రధానముగ జేసి తొలుతవివరించి హేతులక్షణచికిత్సల నూడిటిని విపులముగ నిరూపించియున్నది. ఇయ్యది యష్టాంగబోధక గ్రంథములలో నుత్తమమైనది.

బృహద్యోగతరంగిణి:—ఇయ్యది త్రిమల్ల విరచితము. ఇతడు తెనుగునియోగిభూసురుడు. కృష్ణామండలమునందలి కొండపల్లియనుగ్రామము వీరిజన్మస్థానము. ఇయ్యది స్వతంత్ర విరచితమగు చక్కని చికిత్సాగ్రంథము.

యోగతరంగిణి:—ఇయ్యది సింగనభట్టపాత్రుడును వల్లభభట్టపుత్రుడునునగు త్రిమల్లభట్టునిచే విరచితము. ఇతడు ఆంధ్రబ్రాహ్మణుడు. 1731 ఎ. డి. క్రైస్తవశక కాలమునాటివారని

తేలియుచున్నది. ఇందును పైగ్రంథమునవలెనే చక్కనిచికిత్సా యోగములుగలవు.

యోగరత్నావళి :—పరమశైవాచార్య శ్రీకంఠ పండిత విరచితము. వీరలు ఆంధ్రశైవబ్రాహ్మణులు. 1790 న క్రైస్తవ శకమునాటివారు. ఇందు చక్కని చికిత్సాయోగములుగలవు.

హితోపదేశము :—శ్రీకణ్ఠశివపండితవిరచితము. వీరును ఆంధ్రశైవబ్రాహ్మణులు. ఇందలి చికిత్సలు మిక్కిలి యాదరణీయములు.

ఇవిగాక భేషజసర్వస్వము, ధన్వంతరివిలాసము, యోగ శతకము, ధన్వంతరిసారనిధి, సన్నిపాతచంద్రిక, రాజమృగా జ్ఞము, ప్రశోన్నితరరత్నమాల, వీరభట్టియము, గదాసంజ్ఞా వని, ఉమామహేశ్వరసంవాదము, చింతామణి, బసవరాత్రియము, ఇవి మున్నగు ననేకగ్రంథములు చికిత్సాదుల మిక్కిలి కొనియాడదగినవి కలవు.

—(నాడీగ్రంథములు.)—

నాడీవిజ్ఞాననిర్ణయము, పద్విధనాడీతంత్రము, నాడిసక్షత్రమాల, నాడీజ్ఞానము, మొదలగు గ్రంథములు నాడిపరిజ్ఞాన బోధకములు కలవు.

—(నిదానగ్రంథములు.)—

శ్రీకణ్ఠనిదానము :—ఇది శ్రీకణ్ఠపణ్డితవిరచితము. దీనికి జీవరక్షామృతమనియు పేరుకలదు. ఇయ్యది మాధవనిదానము

వంటిది. ఇందు తొలుత అష్టస్థానపరీక్షలచే రోగపరిజ్ఞానమార్గములదెలిపి పిమ్మట నాయారోగముల నిదానలక్షణాదులను వివరముగ నిరూపించియున్నది. జ్వరసన్నిపాతాది నిదానములను మాధవనిదానమునకన్న విపులముగ దెలిపియున్నాడు. సకలరోగ పరిజ్ఞానోపాయము లిందధికములుగ గలవు. దీనికి బంగారయ్య అను నియోగిశాహ్మణుడు తెనుగున చక్కని వ్యాఖ్య రచించియున్నాడు. దక్షిణదేశమున నియ్యది ప్రసిద్ధమగు నిదానగ్రంథము దీనియందు దాక్షిణాత్యులకు నిరుపమానమైన ప్రీతి కలదు.

నిదానప్రదీపము:—ఇయ్యది నాగనాథ విరచితము. ఇవియున్నగు నిదానగ్రంథములు కొన్ని ప్రసిద్ధములుగ కలవు.

—(నిఘంటుగ్రంథములు.)—

కార్మణము:—దీనిని రచించినవారి పేరు తెలియ సాధ్యముగాకున్నది. అయినను ఇందలి విషయములనుబట్టి ఆంధ్రదేశపు వైద్యవరునిచే రచియింపబడినదియని యూహింపదగియున్నది. ఇయ్యది పదార్థగుణములబోధించుటలో నత్యుత్తమముగనున్నది. ఇందు ప్రతిపదార్థముయొక్కయు పంచాంగముల (ఆకులు పువ్వులు కాయలు చెక్క వేరు) ననుసరించి గుణముల వేర్వేరుగ జెప్పియున్నాడు. ఆంధ్రదేశమున ప్రసిద్ధములగు మూలికలగూడచేర్చి విశేషముగ జెప్పియున్నాడు.

అభిధానరత్నమాల:—దీనికి వ్రడసనిఘంటు వనియు పేరుకలదు. ఇందు మధురాదిరసములభేదములను బట్టి పదార్థ

విభాగమును జేసియున్నాడు. దీనికి చక్కని సంస్కృతవ్యాఖ్య కలదు. మరియు ద్రవ్యగుణ రత్నావళి, ద్రవ్యగుణ కల్పవల్లి, ఆయుర్వేదమహోదధి (శ్రీశుకవిరచితము), పదార్థచంద్రిక, అభిధాన చూడామణి, ద్రవ్యగుణ శతశ్లోకి, అష్టాజ్ఞాపదయ నిఘంటువు మున్నగు గ్రంథములు మిక్కిలి ప్రసిద్ధిజెందియున్నవి. ఈ గ్రంథములయందు ఈ దేశమున విశేషముగ నలవాటులో నున్న “కుండలి” మున్నగు ననేకద్రవ్యముల నిరూపించి యున్నాడు.

—(* శ్రీవీరచోళ ఆతురాలయ శాసనము.)—

(1062—1067—A. D.)

విద్యుద్వైద్యబృందమా! ఇంతవరకును దక్షిణభారతము నం దాయుర్వేదప్రచారమును వాఙ్మయము చికిత్సవిద్య మున్న గువానివ్యాప్తిచేతమకు నివేదించినాడ. దక్షిణాపథమున నాయుర్వేదాభివృద్ధిని కోరిన కొందరు ప్రాచీనరాజవరులు ఆయుర్వేదమునకు సంబంధించిన కొన్నినిబంధనల నెలకొల్పి అట్టి యేర్పాటుజేయబడిన ధర్మములు నిరపాయముగ చిరకాలము జరుగుటకై కొన్ని శాసనములనేర్పరచిరి. అందు నాయుపన్యాసమునకు సంబంధించిన కొన్ని విషయముల సూక్ష్మముగ దెలిపి యుపన్యాసమును పూర్తిగావించెద.

దక్షిణభారతమున ప్రకృతము నాకు లభ్యములై ప్రసిద్ధములుగనుండుఆయుర్వేదవైద్య సంబంధి శాసనములలో చెంగల్

* దీనివివరములను మాచేప్రాయబడిన ఆయుర్వేదీయ శాసనములు అను పుస్తకమున జూడనగును.

పట్టుజిల్లా మధురాంతకము తాలూకాలో జేరిన తిరుమకూడల్ గ్రామమున శ్రీవీరచోళమహారాజుచే నెలకొల్పబడిన శాసనము మొదటిదియైయున్నది. ఈ శాసనము చోళదేశాధిపతియగు రాజకేసరి వీరరాజేంద్రదేవు అనుప్రభువుచే తనకు పట్టాభిషేకమైనపిదప నైదువత్సరములకు పిమ్మట (1067) వ క్రైస్తవశకవత్సరమున తా జేసిన ధర్మనిబంధనలు శాశ్వతములుగ జరుగుటకై యేర్పరుపబడినది. ఇయ్యది పైజెప్పిన గ్రామమునంగల శ్రీవేంకటేశ్వర దేవాలయము గర్భగృహముయొక్క గోడలలోనుండు రాతిబండలపై వ్రాయబడినది. ఈ శాసనమున శ్రీవేంకటేశ్వరులకు నిఘోత్యవాది కైంకర్యములకును వేదశాస్త్రముల బోధించు నొకపాఠశాలకును పాఠములజెప్పునుపాఠ్యములకును పోషణమునకై కావలసిన నిబంధనముల వ్రాసి తదనుబంధముగ నచ్చట జదువు విద్యార్థుల యారోగ్య సంరక్షణమునకై యుత్తమమగు నొక యాతురాలయమును జరుపుచుండవలెనని వ్రాయబడియున్నది. అట్టి యాతురాలయమునుగూర్చి పై శాసనమున నియమించిన పద్ధతులనిట సంగ్రహముగ జూపెదను.—

“ఈయాతురాలయము “శ్రీవీరచోళాతురాలయము” అనుపేర ప్రసిద్ధి నొంది యుండవలెను. ఇందు పదునైదుగురు రోగులు నివసించియుండుటకు కావలసినవసతిని కల్పింపనగును. ఇందు ఒకకాయచికిత్సకుడును, ఒకశల్కచికిత్సకుడును, ఇద్దఱు

పరిచారకపురుషులును, ఇద్దరు పరిచారకస్త్రీలును, ఒకసేవక
పురుషుడును, ఒకద్వారపాలకుడును ఉండవలయును. వీరు
వారివారికి దగినపనుల జేయుచుండవలెను” అనివ్రాసి పైజె
ప్పినవారి కియ్యదగిన వేతనము వారుచేయవలసిన కృత్య
ములు మొదలగు నిబంధనల దెలుపుపట్టికయు నిట్లు వ్రాయ
బడియున్నది.

కాయచికిత్సకుడు—పరంపరాగతమైన వైద్యబాధ్యతగల
వాడును ఆలపాకనివాసియు సవర్ణగోత్రోద్భవుడైన “కోదండ
రామాశ్వత్థామభట్టర్” అనువారు కాయచికిత్సకుడుగ నియ
మింపబడెను. వీరికి ప్రతిదినంబును మూడుకురిణీలువడ్లును ఎని
మిది కాసులు రొక్కంబును వేతనముగ నియమింపబడినది.

శల్యచికిత్సకుడు :—వీరి నానుధేయము నుదహరించక
ఏకవచనమున “శల్యక్రియైషణ్ణవాక్” అని వ్రాసియున్నది.
వీరికి దినమొకటింటికి నొకకురిణివడ్లుమాత్రము వేతనము నియ
మింపబడినది.

పరిచారకులు :—మందులకు కావలసిన మూలికలు
మొదలగు ద్రవ్యముల దెచ్చుటకును తైలాదుల పక్వముజేయు
టకు కావలసిన కట్టెలు మున్నగువాని దెచ్చుటకును మందుల
జేయుటకును సమర్థులగు పరిచారకు లిరువురుండవలెను. వీరికి
ప్రత్యేకము దినమొకటికి ఒకకురుణివడ్లును ఒక కాసు రొక్క
మును వేతనము.

ప్రత్యేకపరిచారకుడు:—రోగులకు సామాన్యోపచారములజేయుటకు ప్రత్యేకముగ నొకపరిచారకుడు నియమింపబడెను. వీని కొక నాడిపరిమితమగు ధాన్యము వేతనము.

స్త్రీపరిచారికలు:—వీరు రోగులకు నియమితకాలమున మందులనిచ్చి పథ్యముల యథోచితముగజూచుచు నాహారాదులనిచ్చి తత్తత్కాలోచితములగు నుపచారముల సలుపుచుండవలెను. వీరి కిరువురకునుజేరి ప్రతిదినంబును నాల్గునాడులు వడ్లును ఒకకాసు రొక్కంబును నియమింపబడినది.

చాకలి, కుమ్మరి:—రోగులబట్టల నుతుకుటకు చాకలియొకడును, ఆతురాలయమున కావశ్యకములగు కుండలనిచ్చుటకై యొకకుమ్మరివాడును నియమింపబడిరి.

ద్వారపాలకుడు:—వాకిట కావలివాడొకడు కలడు. వీనికి ప్రతిదినము నాల్గునాడులు వడ్లును ఒకకాసును నియమింపబడినది.

మరియు రోగులయుపయోగమునకై యేడుచాపలును, రాత్రులయందు దీపము వెలుగుటకై నత్సరమునకు నలువదియైదు (45) నాడుల పరిమితమగు తైలంబును నిర్ణయింపబడినది.

మరియు నీయాతురాలయమున చికిత్సకై సిద్ధపరచియుంచబడిన బ్రాహ్మరసాయనము, వాశాహరీతకి, దశమూలహరీతకి, ఉత్తమకణ్ణ్యాదితైలము, బలాకోరండకాదితైలము, లశునాద్యేరండతైలము, బిల్వాదిఘృతము, మండూరవటిక,

ద్రవవర్తి, సునేత్రావర్తి, కల్యాణలవణము మున్నగు నిరువది యొకఁజొషధములపట్టికయు వానిపరిమితిభేదంబులును నీశాసనమున వ్రాయబడియున్నవి. ఇందలివిషయములనెల్ల విశదముగ విపరింప నవకాశము చాలదుగాన నింతట విరమించెదను.

ఈ శాసనము చెన్నపురీ రాజకీయప్రాచీన వస్తుపరిశోధక సహాయశాఖాధికారియు నాప్రియమిత్రులునునగు రావు సాహేబ్ హెచ్. కృష్ణశాస్త్రిలు బి. ఏ., గారిచే జి. ఓ. నెంబర్. 99-29 ఆగస్టు 1916 - దినమున ప్రచురించిన గౌరవ మెంటు హోమాం డిపార్టుమెంటు నివేదికయందు సవిస్తరముగవివరింపబడియున్నది. అట్టి శాసనమును ఆయుర్వేదవిషయముల గూర్చి విమర్శించుటకై నాకొనగిరి. నాచే విమర్శింపబడిన వివరమురాగల రాజకీయనివేదికయందు ముద్రింపబడును.

—(మలకాపురశాసనము.)—

గుంటూరు మండలమునందలి గుంటూరుతాలూకాలో చేరిన మంగళగిరికి ఆరుమైళ్లదూరమునంగల మలకాపురమను గ్రామమున నొకశిలాశాసనముకలదు. ఇయ్యది పదునొకండ (11) వ క్రైస్తవశతాబ్దమునకు మధ్యకాలమున కాకతీయ వంశజుడగు గణపతిదేవుని కాలమున జేయబడిన దానధర్మముల నిర్ణయమును దెలుపుటకై యేర్పరుపబడినది. ఈశాసనమునందు ఆగ్రామమున ప్రతివారికిని విద్యార్థులకును విద్యాలయములకును పోషణముకొఱకు ప్రత్యేకమున నియ్యబడిన

భూములవివరము వ్రాయబడియున్నది. మరియు నిందు “ప్ర
సూత్యారోగ్యశాలాభ్యాం” “పశ్చిన్యాఖ్యాకృతోవైద్యః”
“ప్రత్యేకంపుట్టికాద్వయమ్” ఇవి మున్నగు వాక్యములచేత
ప్రసూత్యారోగ్యశాలలను పోషించుటకును వైద్యుని పోషణ
ముసకును ప్రత్యేకముగ రెండేసిపుట్ల (రెండుపుట్ల విత్తనము
లచల్లి పైరుచేయదగినంత విస్తీర్ణముగల (40)నలువది యేకర
ముల) భూమిని యిచ్చినట్లు చెప్పబడినది. ఇయ్యది అస్మత్ప్రియ
మిత్రులును ఆంధ్రసాహిత్య పరిషత్సభాపతియునగు శ్రీజయంతి
రామయ్యపంతులుగారు బి.యే. బి.యెల్., వారిచేనాకు లభిం
చినది. ఇయ్యది ప్రకృతము దొరతనమువారి ప్రాచీన వస్తుపరిశో
ధక శాఖాలయమున (Epigraphy Office) శ్రీకృష్ణశాస్త్రి
గారిచే విమర్శింపబడుచున్నది. దీనికాలమునుగూర్చి యింకయు
విమర్శింపబడుచున్నది.

—(నందలూరుశాసనము.)—

ఈ పేరుగల శాసనము కడపజిల్లాలో నందలూరుగ్రామ
మునంగల సౌమ్యనాథస్వామి దేవాలయమున ప్రాకారపు
రాళ్లమీద చెక్కబడియున్నది. ఇనుబోలు గ్రామవాసులగు
వెలుమలు సాంక్రమికవ్యాధులలో జేరిన మహామారీజ్వరమును
క్రూరవ్యాధిచే భీతులై పెరుంగండూరను గ్రామమున గుడి
సెలవేసుకొని యుండిరని యీశాసనముచే దెలియుచున్నది.
ఇయ్యది చోళరాజులలో జేరిన కులోత్తుంగచోళునికాలమున

(1191-వ క్రైస్తవశకవత్సరమున) నేర్పరుపంబడినది. దీని వివరమంతయు దొరతనమువారి 1908 వత్సరపు ప్రాచీనవస్తు పరిశోధకశాఖవారి నివేదికయందు 84-85 పేజీలలో గాననగును. దీనినుండి ప్లేగుజ్వరము చిరకాలమునుండి యీదేశమున కలదనియు దానిబాధకై యారోగ్యరక్షణ మనసరమనియు “హితం జనపదానాం చ శివానాముపసేవనమ్” అను చరకోక్తిప్రకారము ఆరోగ్యసంరక్షణమునకై యట్టిప్రదేశములవదలి యారోగ్యప్రదేశముల నుండిరనియు దెలియుచున్నది.

—(అక్కలపూడిశాసనము.)—

గోదావరిజిల్లాలోచేరిన రాజమహేంద్రవరమునకు సమీపముననుండు కొరుకొండకు రాజుగానుండిన శ్రీరాజా ముమ్మడి నాయకులు 1290-వ శాలీవాహనశకమునకు సరియగు 1368-వ క్రైస్తవబాబ్దమున వారియాస్థానమున విద్యద్యైద్యుడును మన్త్రిసమానుడును కాళనాథభట్టవంశజుడునునగు వైద్యవరునకు అక్కలపూడియను గ్రామమును దానమొసంగినట్లు ఒక శాసనముకలదు. ఈ శాసనము ప్రకృతము దొరతనమువారిచే ఏపిగ్రాఫియా ఇండికాయందు ముద్రింపబడుచున్నది.

—(కలవచేరుశాసనము.)—

1345 శకాబ్దమునకు సరియైన 1423 క్రైస్తవశకవత్సరమున కాళనాథభట్ట పుత్రుడగు పరహితాచార్యులను వైద్యునకు గోదావరిజిల్లాలోచేరిన అన్నవరమను నామాస్తరముకల

కలవచేరు గ్రామమును దత్తముచేసి లిఖించిన తామ్రశాసన మొకటికలదు. ఈవైద్యవరుడు పై యక్కలపూడి శాసనము సంజెప్పిన పరహితాచార్యులకు మూడవతరమువాడని తెలియుచున్నది. ఈవంశమునకు జేరిన మూలపురుషులలో నొకడొక సమయమున నొకసర్పము దవడలరెండిటిసంధియందు ఎముక గ్రుచ్చుకొని బాధపడుచుండుటంజూచి యాయెముక నూడబెరికి పుండునుమాన్పి యాసర్పమునకు హితమునుజేసెను. దానంజేసి నాటనుండియు వానికి పరహితాడునునన్వర్థముగ నామము కలిగి యాసర్పమువలన నభయమొంది చికిత్సజేయందొడంగ నాటంగోత్ర యాతనివంశమున సర్పచికిత్స వాడుకలోనుండెననియు ఇవియున్నగు విషయములు పై శాసనముచే దెలియుచున్నవి. మరియు పై రెండుశాసనములయందును గనుపరుపబడిన పరహిత పరంపరాగత వైద్యులు సర్వతత్త్వస్వతత్త్వలనియు వైద్యవిద్యా నిపుణులనియు సర్పచికిత్సకులనియు పై శాసనమున బోధించియున్నది. ఈ పరంపరలోజేరిన యాంధ్రదేశవైద్యశిఖామణులు వైద్యవాఙ్మయమును రచించినదియు లేనిదియు నీశాసనముచేదెలియ సాధ్యముగాకున్నది. ఈశాసన వివరమంతయు శ్రీజయంతి రామయ్యపంతులుగారిచే నాన్ధ్రసాహిత్యపరిషత్పత్రికయందు వివరింపబడినది. దీనివలన నాన్ధ్రదేశమున విద్వద్వైద్యులు పెక్కండ్రు కలరనియు విషచికిత్సకులును సర్పచికిత్సకులును ఆకాలమున నుండిరనియు దెలియుచున్నది.

12/40

పైశాసనముల నన్నిటిని పరిశీలించుటచే నస్మద్దేశీయు
లగు రాజులు చిరకాలమునుండియు ఆశురాలయములను,
ప్రనూతిశాలా వైద్యశాలలను నియమించి దానినిర్వహింపం
దగిన వైద్యులనియోజించి అయ్యవి శాశ్వతముగ నడచుటకై
తగిన మూలధనమును గ్రామాదులను స్థిరముగ నేర్పరిచి యా
యుర్వేదమును నానాట వృద్ధి నొందింపుచు జనుల కారోగ్యపరి
రక్షణ మొనరించుచుండిరనియు స్ఫుటముగ దెలియుచున్నది.

ఆర్యులారా! పూర్వకాలమున మనప్రాచీను లిట్టి
యనేకధర్మముల నొనరించియున్నారు. వాని నాయాప్రాంత
ములనుండు జ్ఞానవంతులు మిక్కిలిశ్రద్ధతో వెదకుచు కనిపెట్టి
ప్రచురపరుపవలెను. దొరతనమువారిచే నేర్పాటుచేయబడిన
ప్రాచీనవస్త్రస్వేషణ పరిశోధక శాఖవారికి దోడ్పడినచో
వారు మిక్కిలి యుత్సాహముతో బరిశీలించెదరు. వీరిసాహ
య్యమున మన ప్రాచీనవైద్యవిద్యా వైభవము వెల్లడికాగ
లదు. అందలి విషయము లిక్కాలపువారికి మార్గదాయక
లును కాగలవు.

—(ప్రకృతమున కర్తవ్యాంశములు.)—

సోదరవైద్యబృందమా!

ఇంతదనుక దక్షిణభారతమునందలి యాయుర్వేదప్రచార
ముంగూర్చి నాకు దెలిసినకొలది తమకు దెలిపితిని. ఇంక

కర్తవ్యాంశములంగూర్చి యొండు రెండుమాటలజెప్పి నాయుప
న్యాసమును ముగించెదను.

కొలదికాలమునుండియు నీ యాయుర్వేదమహామండలి
భారతవర్షమున నాయుర్వేదప్రచారముంగూర్చి చేయుకార్య
జాతమంతయు నందరకును విదితమే. మరియు నియ్యది సేతు
హిమాచలమధ్యవర్తియగు భారతదేశమునంగల దేశీయవై
ద్యులనెల్ల నొక్కడజేర్చి యందరికిని ఐకమత్యమును కలుగ
జేసి యాయుర్వేదమున నపూర్వముగ నుత్సాహమును గల్గించు
చున్నది. దీనిచే ప్రతివత్సరమునను మనమందరమునొక్కడజేరి
యనేకములగు నాయుర్వేదీయవిషయములజర్చించి చిరంతనం
బగు నాయుర్వేదముయొక్క పురోభివృద్ధికిం దగుప్రయత్నముల
జేయ మనంబుల సంకల్పించుచున్నారము. మనలో గొందరు దీని
యభివృద్ధికై పాటుపడుచు నేయున్నారు. దీనియందభిమానము
గలవారు ఆమోదించుచున్నారు. దేశబాంధవులగు హానర

అసదల్లీఖాన్, హానరబిల్ ఏ. ఏస్., కృష్ణరావుపంతులు,
సరబిల్ సి. వై. చిన్నామణి, హానరబిల్ పండిత మదన

మాశవ్య మున్నగు దేశబాంధవులు రాజస్థానమున
నికిప్రాముఖ్యము గల్గునట్లు ప్రయత్నముల సలుపుచున్నారు.
అఖిలభారత రాజకీయ వైద్యశాఖాధికారులగు సర్, ఫార్టీ,
లూకీస్ గారు అమృతవాక్యముల దీని కభయదాన మొసగి
యున్నారు. సార్వభౌమ ప్రతినిధిగనుండిన లార్డు హార్డింజి

ప్రభువరులు డిల్లీ మహాపురమునజరిగిన తిబిటయు ర్వేదకలాశాల
శంకుస్థాపన మహోత్సవసమయమున తమకీయాయు ర్వేదవిద్య
యందుగల యభినివేశమును వెల్లడిజేసిరి. మనపరిపాలకులగు
సార్వభౌములు విద్యదైవ్యవరులకు భావగర్భితంబును అన్వ
ర్థంబునునగు 'వైద్యరత్న' యను బిరుదమొసంగి వారికీవిద్య
యందుకల యాదరమును దెలుపుచు నీయాయు ర్వేదమును
తమ యాస్థానవైద్యముగ గ్రహించిరి.

ఇట్టి యుత్సాహసమయమున నార్ష సంతతిలో జేరిన మన
మందరును ఐకమత్యమున మహర్షుల జ్ఞాన తేజస్సుతో గూడిన
యష్టాంగాయు ర్వేదవైద్యము నింతకన్న నభివృద్ధి నందించుటకై
వారివారిశక్తికి వంచనజేయక తగినప్రయత్నముల సంపూర్ణ
ముగ జేయుట సహజధర్మము.

మన దేశమునకును మనయాచారములకును మనప్రకృ
తులకును మిక్కిలి యనుకూలములై మనకు సరియగు శీతోష్ణ
స్థితులుగల మనభారతదేశమున మనతోబాటు జనించిన యో
షధులను శాస్త్రీయపద్ధతుల నతిక్రమించక యశాషధరూపము
నందించి మనదేశమునంగల గ్రామము లన్నిటియందును చికి
త్సోపయోగముజేసి మనచికిత్సావిధానమును దేశమునందం
తటను వ్యాపింపజేయ దగుప్రయత్నముల జేయుట మనకు
విధియైయున్నది.

వైద్యసోదరులారా! మన యావచ్ఛక్తిని వినియోగ పరచి దేశీయవైద్యమును వృద్ధినిొందించుట మనకు ముఖ్య కృత్యము. మనమాయుర్వేదమునకై చేయుప్రయత్నములలో మనల నితరు లాశ్రయించునటుల జేయవలెనుగాని మన మితరుల నాశ్రయించునట్లుండగూడదు.

లోకోక్తి ననుసరించి మనమందరు గూడియున్న యీ మూడుదిసముల పండుగను మనమున మరువక వారువారును తమతమశక్తికి లోపముజేయక “నహిజీవితదానాద్ధి దానమన్య ద్విశిష్యతే” అనుచరకోక్తి మనంబున స్మరింపుచు సర్వజన సామాన్యముగ స్వస్థతనుగల్పింప మీకందరకును సూచించెద.

న్యాయదీక్షాధురంధరుడగు మన శ్రీ శ్రీ శ్రీ జార్జి సార్వభౌమునకు ఘోరంబగు నీసంగ్రామమున త్వరలో నన్ని విధముల జయము గల్గుటకై శ్రీమద్ధన్వంతరి ననేకవిధముల బ్రార్థించుచు నుపన్యాసమునుండి విరమించుచున్నాడను.

“భిషజాం సాధువృత్తానాం భద్రమాగమశాలినామ్ ।

అభ్యస్తకర్మణాం భద్రం భద్రం భద్రదాభిలాషిణామ్॥

ఇ తి స ర్వం శి వ మ్.

శ్రీచుద్ధస్వస్తరయేనమః.

ఆయుర్వేదాశ్రమ గ్రంథమాలయందు
శ్రీమాన్, వైద్యరత్న పండిత డి. గోపాలాచార్యులు,
ఎ. వి. ఎస్., ఎ. ఎం. బి. వారిచే సంప్రదాయానుసారముగ
వ్రాయబడి ముద్రితములై క్రయమునకు సిద్ధముగనున్న
ఆయుర్వేద వైద్యగ్రంథములు.

* శాశ్వత చందాదారులకు మా మాధవనిదానముతప్ప మిగతా పుస్తకములు
100-కి 25-రూ. తగ్గించి ఇవ్వబడును.

1. మాధవనిదానము - సంస్కృతము. విపులాంధ్రవ్యాఖ్యాయుతము. రోగనిదానాదు
లందెలుపు గొప్పవైద్యగ్రంథము. వెల ... 3 0 0
2. పథ్యాపథ్యము - సంస్కృతము. విశదముగు తెనుగుతాత్పర్యము వ్రాయబడినది.
ప్రతిరోగమునకును హితహితములగు పథ్యాపథ్యములను గెలుపును. వెల... 1 0 0
3. ఆయుర్వేదపరిభాష - అనేకగొప్ప ఆయుర్వేద గ్రంథములనుండి సంగ్రహింప
బడినది. సంస్కృతమునకు చక్కని తెనుగుటీక. ఆయుర్వేదాపధముల జీయు
వారు ముఖ్యముగ నెరుగవలసిన విషయము అనేకము లిందుగలవు. వెల ... 1 8 0
4. ఆగస్త్యవైద్యము - దక్షిణదేశపు వైద్యసంప్రదాయములను బోధించు తెనుగు
వచనము. వెల ... 0 4 0
5. ఆయుర్వేదాంగశల్యశాస్త్రము - ఆయుర్వేదమున శస్త్రచికిత్స నెట్లు కనుగొనిన
దియు దానిసభ్యసించు మార్గములను బోధించు తెనుగువచనము. వెల ... 0 4 0
6. వస్తీకర్తము - “పిచికారి” యొక్క స్వరూపమును దానినుపయోగించు విధమును
అందుపయోగింపబడు చికిత్సామార్గములును వ్రాయబడియుండు తెనుగు
వచనము. వెల ... 0 4 0
7. అర్కప్రకాశము - ప్రతిమూలికనుండియు “ఆరణుల” దీయుట కుపాయము
లను వానిచే రోగములను కుదుర్చు మార్గములను ఆయుర్వేదపద్ధతి ననుస
రించి తెలుపు గొప్పచికిత్సా గ్రంథము. సంస్కృతమునకు చిత్త్రితమైన
యాంధ్ర వ్యాఖ్యానము వ్రాయబడి యున్నది. వెల ... 2 0 0

* ఇంతవరకు ముద్రితములును నికమీద ముద్రింపబోవు గ్రంథముల నన్నిటిని గ్రహించుచున్న
శాశ్వతచందాదారులుగ నెన్నబడుదురు.